

بِسْمِ اللَّهِ الرَّحْمَنِ الرَّحِيمِ

رسالہ مبارکہ

”تحصیلُ البرکاتِ بَیَّانِ مَعْنَى التَّحِیَّاتِ“ فارسی

بنام

برکاتِ تشہد

تصنیف:

شیخ الاسلام والمسلمین، شیخ محقق

فضیلت پناہ، شاہ عبد الحق محدث دہلوی رحمۃ اللہ علیہ

متوفی ۱۰۵۲ھ

ترجمہ، تخریج و تفسیر:

غلام جیلانی چاچڑ، نقشبندی

(فاضل جامعہ انوار العلوم ملتان)

ناشر: جمعیت اشاعت اہل سنت پاکستان

نور مسجد کاغذی بازار، میٹھادر کراچی

نام کتاب:

تحصیل البرکات بَیَّانِ مَعْنَى التَّحِیَّاتِ، فارسی بنام برکات تشہد

مصنف:

حضرت سیدنا شاہ عبدالحق محدث دہلوی رحمۃ اللہ علیہ

مترجم:

غلام جیلانی چاچڑ، نقشبندی حفظہ اللہ تعالیٰ

نظر ثانی و تصحیح:

حضرت علامہ مفتی محمد عطاء اللہ نعیمی حفظہ اللہ تعالیٰ

سن اشاعت:

ربیع الثانی ۱۴۳۹ھ / جنوری ۲۰۱۸ء

ناشر:

جمعیت اشاعت اہل سنت (پاکستان)

نور مسجد کاغذی بازار، میٹھادر، کراچی

فون: 32439799

خوشخبری: یہ رسالہ www.ishaateislam.net پر موجود ہے

نَحْمَدُهُ وَنُصَلِّي عَلَى رَسُولِهِ الْكَرِيمِ

”تحصيل البرکات فی بیان معنی التحیات“ شیخ محقق شیخ عبدالحق محدث دہلوی (ت ۱۰۵۲) کی تصانیف میں سے ایک منفرد رسالہ یہ جس میں آپ نے ”التحیات“ کی فارسی نثر میں جامع و مانع شرح فرمائی ہے اور یہ رسالہ محقق کی کتاب ”الاخبار الاخیار“ کے حاشیہ پر ایک زمانے میں ہوتا رہا ہے، جسے اردو جاننے والے اہل اسلام کے لئے محترم جناب حضرت علامہ مولانا غلام جیلانی چاچڑ نقشبندی زید علمہ نے اردو زبان میں منتقل فرمایا اور اس پر مفید حواشی تحریر فرمائے، جہاں ضرورت پیش آئی نصوص کی تخریج فرمائی ہے۔

الحمد للہ، ترجمہ بہت سہل اور حواشی بہت مفید ہیں۔ حضرت نے اس سے قبل بھی شیخ محقق علیہ الرحمہ کا ایک رسالہ بنام ”استیناس انوار القبس فی شرح دعاء انس“ کا اردو زبان میں ترجمہ کر کے ادارے کو شائع کرنے کے لئے پیش فرمایا تھا اور اب یہ ترجمہ عنایت فرمایا ہے جو کہ پہلی بار اس ادارے کی طرف سے شائع ہوگا۔

اور ادارہ جمعیت اشاعت اہلسنت (پاکستان) اشاعت کے 285 پر شائع کرنے کا اہتمام کر رہا ہے۔

دعا ہے کہ اللہ تعالیٰ اپنے حبیب ﷺ کے صدقہ مصنف کی قبر مبارک بے حساب رحمتیں نازل فرمائے اور مترجم محشی مخرج اور اراکین ادارہ کی سعی کو اپنی بارگاہ میں مقبول فرمائے اور اس کاوش کو عوام و خواص کے لئے مفید بنائے۔ آمین

انساب

راقم الحروف اپنی اس حقیر سی کاوش کو ”حضور بزرگ“، فضیلت پناہ، شیخ اجل، فخر المحدثین، حضرت سیدنا شاہ عبدالحق محدث دہلوی رحمۃ اللہ علیہ متوفی ۱۰۵۲ھ

اور

گردوں فراز علمی و روحانی شخصیت

غزالی زماں، رازی دوراں، بیہتی وقت، ضیغم اسلام، امام اہل سنت، حضرت علامہ سید احمد سعید شاہ صاحب کاظمی نور اللہ مرقدہ، (ت ۱۹۸۵) کی بارگاہ عرش ناز میں بصد عجز و نیاز پیش کرتا ہے۔

شاہاں چہ عجب گربنواز نگد را

نیاز مند

غلام جیلانی چاچڑ نقشبندی

0308-6759246

﴿عرض مترجم﴾

”تحصیل البرکات بیان معنی التّحیات“ امام المحدثین، حضرت سیدنا شیخ محقق شاہ عبدالحق محدّث دہلوی رحمۃ اللہ علیہ کے رسائل میں سے ایک پر مغز، جاندار اور دل میں اتر جانے والا رسالہ ہے۔ جس میں آپ نے اپنے عزت مآب قلم سے کلمات تشہد کی فارسی نثر میں جامع و مانع اور محققانہ انداز میں شرح رقم فرمائی تھی۔ رسالہ ہذا آپ کی مایہ ناز تصنیف ”اخبار الاخیار“ فارسی کے حاشیہ پر موجود ہے۔ اس کتاب کی اشاعت کا اہتمام وانصرام نور یہ رضویہ سکھر کی طرف سے کیا گیا تھا۔

حضرت شیخ محقق رحمۃ اللہ علیہ کے ”الرسائل والمکاتیب“ کی فہرست دیکھنے کے دوران رسالہ ہذا پر نگاہیں رک گئیں، دل میں یہ خیال دامن گیر ہوا کہ اسے اردو جامہ پہنانے کی سعادت حاصل ہو جائے، تو زہے نصیب۔

راقم الحروف نے اللہ جل جلالہ اور اس کے محبوب معظم، تاجدار کونین ﷺ کے فضل و کرم اور اپنے شیخ کریم حضرت پیر سید مرید قلندر بخاری رحمۃ اللہ علیہ کی نظر کیما اثر سے اردو قالب میں ڈھالنے کی کوشش کی ہے۔

ترجمہ اور حواشی قائم کرنے میں اگر کوئی خوبی ہے، تو وہ یقیناً اللہ عزّ وجلّ کی عطا، محبوب کائنات ﷺ کے فضل و کرم، میرے اساتذہ، والدین اور پیر و مرشد کے فیضانِ نظر کی برکتیں ہی ہیں اور البتہ اس میں جو خامیاں، خطائیں اور علمی لغزشیں نظر آئیں تو اربابِ علم و دانش اسے بندہ احقر کی علمی مفلسی پر محمول کریں

والعذر عند کرام الناس مقبول ”اور اہل دل معذرت قبول فرما لیتے ہیں۔“

اصحابِ علم و تحقیق بخوبی آگاہ ہیں کہ ترجمہ نگاری کتنا مشکل کام ہے۔ اصولِ ترجمہ جاننے والے بعض محققین کا قول ہے کہ ”کسی بھی با معنی کتاب کا معیاری ترجمہ وجود میں لانا اس کی شرح لکھنے سے زیادہ مشکل ہے۔“ ۱

راقم اپنی علمی مفلسی اور کم مائیگی کا معترف ہے۔ میرے قلم میں وہ طلاقت کہاں، اور خامہ میں وہ طاقت کہاں، میں قطعاً اس میدان میں اُترنے کے قابل نہیں مگر بے کار بیٹھنے سے کچھ نہ کچھ کرتے رہنا اچھا ہے۔ شیخ شرف الدین بخاری یاد آگئے بقدرِ خویش کوشیدن بہ از بے کاری و خموشیدن ۲

اللہ عزّ وجلّ میری اس حقیر سی کوشش کو، حسن کائنات، محبوب مکرم ﷺ کے صدقے قبول فرمائے۔ میرے اساتذہ، مشائخِ عظام اور والدین کی بلندی درجات کا سبب بنائے۔ مجھے اس بات کے اعتراف میں کوئی تامل نہیں کہ فخر الامثال، عمدة الافاضل، حضرت علامہ پروفیسر محمد عبدالغفور غوثی مدظلہ العالی (مترجم: النبراس، مرام الکلام فی عقائد الاسلام، نعم الوجیز وغیرہم) کی علمی سرپرستی حاصل نہ ہوتی تو یقیناً یہ کار ہنر تشنہ تکمیل رہ جاتا۔

اس نیاز مند نے جب بھی کسی عربی و فارسی کتاب کا ترجمہ لکھ کر خدمتِ اقدس میں پیش کیا تو داد و تحسین دیتے ہوئے حوصلہ افزا کلمات سے نوازا، تسلی و تشفی سے ڈھارس بندھائی۔ یوں ایک پست ہمت انسان کو جواں ہمت بنا دیا۔ استاذی المکرم نے ترجمہ ہذا کو اصل فارسی متن کے ساتھ ملا کر دیدہ ریزی سے پڑھا

اور جہاں بھی چاہا قلمز و فرمایا۔ نیاز مند آپ کے حق میں یوں دعا گو ہے

الْخَيْرُ مَا دُمْتَ حَيًّا لَا يُفَارِقُ
بُورُكَتْ يَا عَمَرَ الْخَيْرَاتِ مِنْ عَمَرٍ

”جب تک آپ زندہ رہیں گے اس وقت تک بھلائی ہم سے جدا نہ

ہوگی، اے نیکیوں کے عمر آپ کو طویل زندگی سے برکت دی جائے۔“ ۱

رسالہ ہذا کے ترجمہ، کمپوزنگ اور پروف ریڈنگ کے دوران جن دوستوں نے جس صورت میں بھی رہنمائی فرمائی، سب کا شکریہ ادا کرتا ہوں۔ خصوصاً دیرینہ دوست حضرت علامہ قاری زاہد حسین اویسی نے بعض مقامات پر الفاظ ترجمہ کی نوک و پلک کو سنوار کر شاد کام کیا اور عزیز القدر محمد مجاہد زید علمہ و شرفہ کمپوزنگ اور پروف ریڈنگ کے صبر آزمات مرحل میں پوری تندہی کے ساتھ میرے شریک کار رہے۔

فجزاهم اللہ خیراً

قارئین کرام سے التماس ہے کہ ازراہ خیر خواہی میری کوتاہیوں کی نشاندہی فرمائیں، تاکہ آئندہ ایڈیشن میں اصلاح و درستی کے بعد کلمات تشکر و امتنان کے ساتھ جگہ پاسکیں۔

اہل سنت و جماعت کے مقتدر عالم، شیخ الحدیث، حضرت علامہ مفتی عطاء اللہ نعیمی صاحب، باجمعیۃ اشاعت اہلسنت حضرت علامہ محمد عرفان ضیائی صاحب اور جمعیۃ اشاعت اہلسنت کے جملہ اراکین کا تہہ دل سے شکر گزار ہوں کہ انہوں نے

۱: ولولہ انگیز خوشبوئیں ص ۷۳: از علامہ عبدالحکیم شرف قادری رحمۃ اللہ علیہ

اس سے قبل رسالہ ”استیناس انوار القبس فی شرح دعاء انس (فارسی)“ کا اردو ترجمہ شائع فرما کر مرہون و ممنون فرمایا اور اس وقت پیش نظر رسالہ ”تحصیل البرکات بییان معنی التحیات“ کا اردو ترجمہ بھی ”برکات تشہد“ کے عام فہم نام سے شائع کر رہے ہیں۔ خالق کائنات جل جلالہ اسے مقبول خاص و عام فرمائے۔ میری، میرے اہل خانہ اور احباب کی مغفرت کا سبب بنائے۔

خدائے لم یزل رسالہ ہذا کو میرے اساتذہ اور مشائخ کرام کی ترقی درجات کا موجب بنائے۔

امین بجاہ النبی الامین صلی اللہ علیہ والہ وسلم

نیاز مند

غلام جیلانی چاچڑ، نقشبندی

﴿حالات مصنف از مترجم﴾

شیخ الاسلام، امام اہلسنت شیخ محقق حضرت شاہ عبدالحق محدث دہلوی، شہر دہلی ۹۵۸ھ، ۱۵۵۱ء میں پیدا ہوئے۔ آپ کے والد ماجد شیخ سیف الدین دہلوی شعر و سخن کا ذوق رکھنے والے عالم اور صاحب حال بزرگ تھے۔ سلسلہ عالیہ قادریہ میں شیخ امان اللہ پانی پتی کے مرید اور خلیفہ مجاز تھے۔¹

﴿تحصیل علم﴾

حضرت شیخ محقق کو اللہ تعالیٰ نے ابتدا ہی سے عقل سلیم اور فہم و دانش کا وافر حصہ عطا فرمایا۔ حافظہ حیرت انگیز حد تک قوی تھا۔ خود فرماتے ہیں

”دواڑھائی سال کی عمر میں دودھ چھڑائے جانے کا واقعہ مجھے اس طرح یاد ہے جیسے کل کی بات ہو۔“

والد ماجد نے ظاہری و باطنی تربیت پر بھرپور توجہ دی۔ دو تین ماہ میں قرآن شریف پڑھا دیا۔ پھر علوم دینیہ حاصل کرنے لگے۔ سات آٹھ سال دن رات محنت کر کے علوم دینیہ حاصل کیئے۔ ذوق شوق اور علمی انہماک کا یہ عالم تھا کہ ہر روز اکیس بانیس گھنٹے پڑھنے اور مطالعہ میں صرف کرتے۔

ذہانت و فطانت کا یہ عالم تھا کہ دوران سبق عجیب عجیب بحیثیں اور مفید باتیں ذہن میں آتیں، اساتذہ کے سامنے پیش کرتے تو وہ کہتے:

”ہم تم سے استفادہ کرتے ہیں اور ہمارا تم پر کوئی احسان نہیں ہے“

1. (تکملاً اخبار الاخیار ص ۲۸۹: از شیخ محقق شاہ عبدالحق محدث دہلوی رحمۃ اللہ علیہ)

سترہ سال کی عمر میں اس وقت کے مروجہ علوم سے فارغ ہو گئے۔ بعد ازاں ایک سال میں قرآن پاک یاد کر لیا۔ فارغ التحصیل ہونے کے بعد کچھ عرصہ درس و تدریس میں مشغول رہے۔ 2

﴿حاضری حجاز مقدس﴾

شیخ محقق رحمۃ اللہ علیہ ۹۹۶ھ/ ۸۸-۱۵۸ء میں حجاز مقدس پہنچے۔ ۹۹۹ھ-۱۵۹۰ء تک وہیں قیام کیا۔ اس دوران حج و زیارت کے علاوہ مکہ مکرمہ میں شیخ عبد الوہاب دمشقی کی خدمت میں حاضر ہو کر علمی اور روحانی استفادہ کیا۔ ”مشکوٰۃ شریف“ کے علاوہ تصوف کی کچھ کتابیں بھی پڑھیں۔ اسی اثناء میں شیخ سے اجازت لے کر مدینہ منورہ حاضر ہوئے۔ ۲۳ ربیع الثانی ۹۹۷ھ سے آخر رجب ۹۹۸ھ تک وہاں قیام کر کے سرکارِ دو عالم ﷺ کی نوازش ہائے بے پایاں سے فیضیاب ہوئے۔

شیخ محقق خود فرماتے ہیں:

”اس فقیر حقیر نے حضرت خبیر و بشیر نذیر سے جو انعام و اکرام کی بشارتیں پائیں، ان کی طرف اشارہ نہیں کر سکتا۔“ 3

﴿بیعت و خلافت﴾

حضرت شیخ رحمۃ اللہ علیہ ابتداً والد ماجد کے دست مبارک پر بیعت ہوئے۔ پھر ان کے ایماء پر سلسلہ عالیہ قادریہ میں حضرت سیدنا موسیٰ پاک شہید رحمۃ اللہ علیہ (م ۱۰۰۱ھ)

2. (اخبار الاخیار فارسی ص ۳۰۲: از شیخ محقق شاہ عبدالحق محدث دہلوی رحمۃ اللہ علیہ)

3. (اخبار الاخیار فارسی ص ۳۰۴: از شیخ محقق شاہ عبدالحق محدث دہلوی رحمۃ اللہ علیہ)

کے دست اقدس پر بیعت ہوئے اور ان کے فیوض و برکات سے مستفید ہوئے۔ مکہ معظمہ میں حضرت شیخ عبدالوہاب متقی رحمۃ اللہ علیہ سے بیعت کی۔ ارشاد و سلوک کی منزلیں طے کیں اور شیخ نے انہیں چار سلسلوں چشتیہ، قادریہ، شاذلیہ کی اجازت عطا فرمائی۔

شیخ محقق ہندوستان واپس آئے تو سلسلہ قادریہ میں بیعت اور خلافت رکھتے ہوئے سلسلہ عالیہ نقشبندیہ میں عارف کامل حضرت خواجہ باقی باللہ رحمۃ اللہ علیہ کے دست حق پرست پر بیعت ہوئے۔ جناب محمد صادق ہمدانی نے ”کلمات الصادقین“ میں لکھا ہے کہ شیخ محقق نے حضرت شیخ عبدالقادر جیلانی رضی اللہ عنہ کے روحانی اشارے پر یہ بیعت کی تھی۔ 4

﴿شیخ محدث اور محبت شیوخ﴾

حضرت شیخ محدث رحمۃ اللہ علیہ کو اپنے روحانی مربی حضرت سیدنا شیخ عبدالقادر جیلانی اور حضرت موسیٰ پاک شہید سے کس قدر محبت تھی۔ ”اخبار الاخیار“ میں حضرت شیخ موسیٰ کے تذکرہ میں انشاء پر دازی کا پورا زور صرف کر دیا۔ ایک ایک حرف عقیدت و محبت میں ڈوبا ہوا ہے۔ اپنے شیخ کا تعارف اس طرح کراتے ہیں

”کسیکہ قدم بر قدم مصطفیٰ بود“

مزید فرماتے ہیں:

4. (حیات شاہ عبدالحق محدث دہلوی۔ ص ۱۳۷)

”اگر دیگر اس قطب اندا و قطب الاقطاب است و اگر ایشان سلاطین او سلطان السلاطین محی الدین کہ دین اسلام زندہ گر دانید“ 5

آپ اپنے پیرومرشد حضرت خواجہ باقی باللہ کا بے حد احترام کرتے تھے۔ حضرت خواجہ نے ایک مرتبہ ان کو خط میں کچھ راز کی باتیں بتائیں۔ شیخ محقق کو اس قدر خوشی ہوئی کہ پھولے نہ سماتے تھے اور تعجب کرتے تھے کہ کس طرح ”این حقیر را بایں سخن مخاطب ساخته۔“ 6

﴿حضور سیدنا غوث الثقلین کی نظر کرم﴾

حضرت شیخ رحمۃ اللہ علیہ خود فرماتے ہیں کہ میں ایک مرتبہ خواب میں حضور غوث الثقلین کی خدمت میں کھڑا تھا، کہ حاضرین مجلس شریف عرض گزار ہوئے: محمد عبدالحق سلام کر رہے ہیں آپ ازراہ شفقت و عنایت اٹھ کھڑے ہوئے اور گلے لگایا۔ اور یہ بشارت بھی دی کہ ”آتش دوزخ بر شما حرام است“ کہ دوزخ کی آگ تجھ پر حرام ہے۔ اس بشارت کا نتیجہ جو بظاہر سمجھ آتا ہے، یہی ہے کہ یہ سب نام محمد کی برکتیں ہیں جو اپنے نام یعنی ”عبدالحق“ کی بجائے ”محمد عبدالحق“ لکھتا رہتا ہوں۔“ 7

5. (اخبار الاخیار فارسی۔ ص ۳۰۴)

6. (کتاب الکاتیب والرسائل، بحوالہ حیات شیخ عبدالحق محدث دہلوی، از پروفیسر خلیق احمد نظامی)

7. (مدارج النبوة فارسی، جلد اول۔ ص ۱۳۳)

﴿سلسلہ قادریہ سے خصوصی تعلق﴾

حضرت شیخ محقق رحمۃ اللہ علیہ کو سلاسل قادریہ، چشتیہ، شاذلیہ، مدنیہ اور نقشبندیہ ہر ایک سے اخذ فیض اور خدمت کا موقع ملا۔ مگر آپ کا قلبی اور حقیقی تعلق سلسلہ قادریہ سے تھا۔ ان کی عقیدت و ارادت کا قبلہ حضور غوث اعظم شیخ عبدالقادر رضی اللہ عنہ کی ذات گرامی تھی۔ ان کے دل و دماغ کے ریشے ریشے میں شیخ جیلانی کا عشق سما چکا تھا۔

”زبدۃ الآثار منتخب بہجۃ الاسرار“ میں خود لکھتے ہیں

مجھے خواب میں حضور غوث اعظم نے رسول مقبول ﷺ کے اشارہ

پر مرید کیا ہے اور بیعت ہونے کے بعد حضور پر نور شافع یوم

النشور ﷺ نے بزبان فارسی بشارت دی تھی کہ ”بزرگ خواہی

شد“ (تو اپنے وقت کا عظیم آدمی ہوگا) 8

حضرت شاہ ابوالمعالی قادری رحمۃ اللہ علیہ نے قادریہ سلسلہ کی نشر و اشاعت کے لئے مسلسل اور انتھک کوششیں کی تھیں۔ ارشاد و تلقین میں ہمہ وقت مصروف رہتے تھے۔ صوفیانہ عقائد کی کئی کتابیں تصنیف فرمائیں۔ تحفہ قادریہ، نعمات داؤدی، گلدستہ باغ ارم وغیرہ خاص طور پر قابل ذکر ہیں۔ شیخ محدث کو ان سے بڑی عقیدت تھی۔ شرح فتوح الغیب کے خاتمہ پر ان کا ذکر خیر فرمایا۔ لاہور تشریف لاتے تو حضرت کی بارگاہ میں ضرور حاضری دیتے۔ آپ کے کئی مکتوب حضرت شاہ صاحب کے نام ہیں۔

”شرح فتوح الغیب“ آپ ہی کے اصرار پر حضرت شیخ محقق نے تصنیف فرمائی۔

8. (حیات شیخ عبدالحق محدث دہلوی۔ ص ۱۳۹: از پروفیسر خلیق احمد نظامی)

شیخ محقق ان سے اپنا ”احوال دروں“ بیان فرمایا کرتے۔ ان کی روحانی رہنمائی اور دعاؤں کے ملتی رہتے تھے۔ آپ ایک خط میں لکھتے ہیں کہ

”ایسا سنگ دل کون ہو سکتا ہے جو ان کی صحبت کے اثر سے نرم نہ ہو جائے۔“

حضرت شاہ ابوالمعالی نے شیخ محقق کو ہدایت کی تھی کہ وہ دہلی سے باہر قدم نہ نکالیں۔ وہیں گوشہ تنہائی میں بیٹھے ہوئے اپنا کام کریں۔ (درس و تدریس تصنیف و تالیف)

حضرت شیخ محقق کی ذات ستودہ صفات دہلی اور اہلیان دہلی کے لئے کس قدر متبرک قابل صد عزت تھی۔ اس کا صحیح اندازہ حضرت شاہ ابوالمعالی کے اس فرمان سے ہوتا ہے۔ پروفیسر خلیق احمد نظامی لکھتے ہیں:

”ایک مرتبہ شیخ محقق، شاہ صاحب کو ملنے کے لئے لاہور چلے گئے تو شاہ صاحب کو اس سے بھی ناگواری ہوئی اور فرمایا:

”اکنون بدہلی بروید کہ دہلی در فراق شما بزبان حال می نالد، بروید،

بروید“

دہلی تمہارے فراق میں زبان حال سے رو رہی ہے۔ اس لئے تم فوراً ہی

واپس چلے جاؤ۔

شیخ محقق اپنی بیعت کے احوال کو ”اخبار الاخیار“ کے خاتمہ پر قلمبند کرتے ہوئے عقیدت و محبت میں ڈوب جاتے ہیں۔ لکھتے ہیں

”جب اس آفتاب دین و دولت نے طلوع کیا۔ میں نے ایسا جانا کہ

گویا میرے طالع نے طلوع کیا ان کے جمال کو دیکھتے ہی نگاہیں

شاداب اور دل روشن ہو گیا۔ پہلی ہی ملاقات میں دل اس دلبر کے

ہاتھ پیش کیا اور سران کے قدموں پر قربان کر دیا۔“

مدتے بود کہ مشتاق لقایت بودم

لاجرم روئے تو دیدم و از جا رستم

ترجمہ: میں مدتوں آپ کے دیدار کا مشتاق رہا آخر کار آپ کا نظارہ جمال کیا

اور بے خود ہو گیا۔ 9

”اخبار الاخیار“ میں شیخ محقق اپنے مرشد گرامی کے بارے میں عشق و مستی میں ڈوبی ہوئی

ایک رباعی لکھتے ہیں جس کا اعادہ زبدۃ الآثار میں اس طرح کرتے ہیں۔

”فقیر (شیخ محقق) نے آپ (حضرت موسیٰ پاک شہید) کے بارے

میں یہ رباعی کہی تھی

ای دیدہ بیا لقائے منظور بہ بین

آں جہہ و آں جمال و آں نور بہ بین

در وادیٰ ایمن بہ محبت بگزر

ہم موسیٰ وہم درخت وہم طور بہ بین

ترجمہ:- اے میری آنکھ! آ اور میرے محبوب کا چہرہ دیکھ، وہ پیشانی، وہ

جمال اور وہ نور مشاہدہ کر، وادی ایمن میں محبت سے گزر کر موسیٰ کو بھی دیکھ

، درخت کو بھی اور طور کو بھی دیکھ۔ (یعنی حضرت موسیٰ پاک شہید کے مشاہدہ جمال سے

تمہیں حیات، کائنات اور الہیات کی تمام تجلیات نظر آجائیں گی) 10

9. (مقدمہ تیسرا الشعلین - ص ۳۹: ڈاکٹر عبدالحق مہر)

10. (اخبار الاخیار فارسی، زبدۃ الآثار اردو ترجمہ، بحوالہ مقدمہ تیسرا الشعلین، ص ۴۲ ڈاکٹر مہر عبدالحق)

﴿شیخ محقق ملتان میں﴾

انہیں اپنے مرشد سے اتنی عقیدت و محبت ہو گئی تھی کہ وہ ملتان کو ”مدینہ صغیر“ سے موسوم کرنے لگے، فرماتے ہیں۔

ملتان کہ عجب دلپذیر افتادہ است

چوں منزل پیر دستگیر افتادہ است

دہلی است گرچہ مکہ خورد ولے

ملتان چوں مدینہ صغیر افتادہ است

ترجمہ: ملتان بھی عجب دلپذیر شہر ہے کہ یہ (میرے) پیر دستگیر کی منزل بنا۔

اگرچہ دلی چھوٹا سا مکہ ہے، لیکن ملتان چھوٹے مدینے سے کم نہیں۔ (یعنی موسیٰ

پاک شہید کی آمد اور قیام سے ملتان روحانی، عرفانی اور وجدانی تجلیات کا مرکز بن گیا)

آج بھی حضرت موسیٰ پاک شہید کے دربار شریف کے اندر مغربی دیوار پر یہ

رباعی تحریر ہے۔ شیخ محقق رحمۃ اللہ علیہ جب دہلی میں ہوتے تو اپنے شیخ کریم رضی اللہ عنہ

کے فراق میں اکثر بادنسیم کو عشق و مستی میں ڈوب کر یوں مخاطب ہوتے

اے باد گزر کن بدیار ملتان

زیں راہ نشیں خاکسار ملتان

ایں تحفہ جاں بہر بیار ملتان

یک جان چہ ہزار جان نثار ملتان

ترجمہ:- اے بادنسیم! اس خاکسار (شیخ محقق) کی طرف سے ملتان شہر کی

جانب جاتے ہوئے میری جان کا یہ تحفہ ملتان میں محبوب (حضرت موسیٰ پاک شہید)

کی خدمت میں پیش کر کیونکہ ایک میری جان کیا چیز ہے، اگر ہزار جانیں

ہوں تو بھی محبوب کی نسبت سے ملتان پر قربان کردوں۔ 11

شیخ محقق کی محبت شیخ کے حوالے سے ایک اور دلپذیر، دلکش اور دلپسند بات سپرد قلم کی جاتی ہے۔ جسے پڑھ کر اہل محبت کے قلوب و اذہان کو جلا پہنچے گی اور نگاہیں شاداب ہوں گی۔ امام المحدثین حضرت سیدنا شیخ محدث رحمۃ اللہ علیہ فرماتے ہیں

”میرے پیرومرشد حضرت موسیٰ الجیلانی رضی اللہ عنہ حضور اکرم ﷺ کے حلیہ مبارک سے بہت مشابہت رکھتے تھے جس کی ایک خوبصورت دلیل شیخ محقق رحمۃ اللہ علیہ ”مدارج النبوة“ رسول اللہ ﷺ کے قدم مبارک کے ضمن میں حدیث شریف ”کان رسول اللہ احسن البشر قدماً“ (رواہ ابن السعد) نقل کرتے ہوئے اپنے پیرومرشد کے بارے لکھتے ہیں۔

”گفت کاتب الحروف عفی اللہ عنہ پاشنہ ہائے پائے سیدی الشیخ موسیٰ الجیلانی در صفا و لطافت بحدی لطیف بود کہ رخسارہ یچ خوش شکلی آں چنان نمى باشد“ 12

کاتب الحروف عفی اللہ عنہ (یعنی شیخ محقق شاہ عبدالحق محدث دہلوی) کہتا ہے کہ میرے پیرومرشد سیدی شیخ موسیٰ پاک شہید الجیلانی کی ایڑیاں صفا و لطافت میں اس حد تک لطیف تھیں کہ کسی حسین و جمیل کے رخسار بھی ایسے نہ ہوں گے۔ 13

11. (مقدمہ تیسرا الشاعلیں ص ۴۴: از ڈاکٹر عبدالحق مہر)

12. (مدارج النبوة فارسی جلد اول ص ۲۰، مکتبہ نوریہ رضویہ سکھر پاکستان)

13. (مقدمہ تیسرا الشاعلیں اردو ص ۵۱)

﴿شیخ محقق اور محبت رسول﴾

حضور سید دو عالم ﷺ کی ذات گرامی سے حضرت سیدنا امام موصوف رضی اللہ عنہ کی محبت کا اندازہ اس امر سے بخوبی لگایا جاسکتا ہے کہ آپ مدینۃ الرسول کے احترام کے پیش نظر وہاں ننگے پاؤں پھرتے تھے۔ 14

پروفیسر خلیق احمد نظامی، اس کتاب مذکور کے درج بالا صفحہ پر شیخ محقق رحمۃ اللہ علیہ کا ایک قصیدہ مبارکہ لائے۔ صرف تین اشعار ملاحظہ ہوں۔

نثا لیش گو، ولے چوں نیست ایفائش ز تو ممکن
بایں یک بیعت مدحش راعلیٰ الاجمال اکفا کن
نخاں او را خدا از بہر شرع و حفظ دین
دگر ہر وصف کش میخوانی اندر مدحش انشا کن
خرام در غم ہجر جمالت یا رسول اللہ
جمال خود نما، رحے بجان زار شیدا کن

(۱) نبی کریم ﷺ کی نعت کہو، لیکن چونکہ تم ان کا حق ادا نہیں کر سکتے، اس لئے یہ ایک شعر پڑھ کر آپ کی اجمالی تعریف پر اکتفا کرو۔

(۲) حکم شریعت اور دین کی حفاظت کے پیش نظر، حضور سرور دو عالم ﷺ کو خدا نہ کہو، اس کے علاوہ آپ کی تعریف میں جو وصف چاہو تحریر کرو۔

(۳) یا رسول اللہ ﷺ میں آپ کے جمال حق نما کے ہجر کے غم میں پریشان ہوں، اپنا دیدار عطا فرمائیں اور محبت صادق کی جان پر رحم فرمائیں۔

14. (حیات شیخ عبدالحق محدث دہلوی ص ۱۰۹)

کہتے ہیں: جب شیخ اس آخری تیسرے شعر پر پہنچے تو رقت طاری ہو گئی اور زار و قطار رونے لگے۔ خود شیخ محقق کا بیان ہے۔ انہیں چار مرتبہ خواب میں حضور نبی اکرم ﷺ کی زیارت ہوئی۔ 15

﴿تصانیف﴾

حضرت شیخ محقق کے لیل و نہار تصنیف میں بسر ہوئے۔ آپ کے اکیس بائیس گھنٹے پڑھنے اور لکھنے میں گزر جاتے۔ متعدد دُکُتِب کے مصنف ہو گزرے ہیں۔ مشہور تصانیف درج ذیل ہیں۔

(۱) اشعة اللمعات شرح مشکوة (فارسی)

(۲) لمعات التنقيح فی شرح مشکوة المصابيح (عربی)

(۳) شرح سفر السعادت (فارسی)

(۴) مدارج النبوة (فارسی)

(۵) اخبار الأخیار (فارسی)

(۶) جذب القلوب إلى دیار المحبوب (فارسی)

(۷) تکمیل الإیمان (فارسی)

(۸) شرح فتوح الغیب (فارسی)

(۹) ماثبت بالسنّة (عربی)

15. (حیات شیخ عبدالحق محدّث دہلوی۔ ص ۱۱۵، ”تعارف فقہ و تصوّف“ از محمد عبدالحکیم شرف قادری۔ ص

(۵۲)

(۱۰) تحصيل التّصوّف فی معرفة الفقہ والتّصوّف (عربی)

(۱۱) فتح المنان فی تائید مذهب النُّعمان (عربی)

(۱۲) ترجمہ : غنیۃ الطالبین

(۱۳) مرج البحرین فی الجمع بین الطریقین (عربی)

اس سلسلے میں آپ کے خاندان کی دینی و ملی بالخصوص حدیثی خدمات کا مختصر تذکرہ ذیل میں پیش کیا جاتا ہے۔

حضرت شیخ نورالحق بن شیخ محقق نے چھ جلدوں میں بخاری شریف کی شرح ”تیسیر القاری“ کے نام سے فارسی میں لکھی۔

”شرح شمائل ترمذی“ بھی تحریر فرمائی۔

شیخ نورالحق کے پوتے شیخ سیف اللہ بن شیخ نور اللہ نے ”شمائل ترمذی“ کی شرح ”اشرف الوسائل“ کے نام سے لکھی۔

شیخ نورالحق کے دوسرے پوتے شیخ محب اللہ نے ”صحیح مسلم“ کی شرح ”منبع العلم“ کے نام سے تحریر فرمائی۔ شیخ محب اللہ کے فرزند اکبر حافظ محمد فخر الدین نے ”حصن حصین“ کی شرح فارسی میں لکھی۔

حافظ محمد فخر الدین کے صاحبزادے شیخ الاسلام محمد، دہلی میں صدر الصدور کے عہدے پر فائز رہے۔ انہوں نے بخاری کی شرح چھ جلدوں میں لکھی جو ”تیسیر القاری“ کے حاشیہ پر چھپی ہے۔

﴿وصال﴾

۲۱ ربیع الاول ۱۰۵۲ھ / ۱۶۴۲ء کو چورانوے سال (94) کی عمر میں یہ آفتاب شریعت و ماہ طریقت، مجمع الفہائل اور حضوری بزرگ بارگاہ ایزد تعالیٰ میں جا پہنچا۔ آپ کے فرزند ارجمند حضرت شیخ نورالحق رحمۃ اللہ علیہ نے نماز جنازہ پڑھائی اور حوض ششی پر تدفین ہوئی۔

دل کے آئینے روشن ہوں جعفر جس کے پر تو سے
وہ سورج بجھ نہیں سکتا کبھی برج لحد سے بھی

✽

بسم اللہ الرحمن الرحیم التَّحِيَّاتُ لِلَّهِ وَالصَّلَاةُ وَالطَّيِّبَاتُ

تمام قولی، فعلی اور مالی عبادات اللہ بزرگ و برتر ہی کے لیے ثابت ہیں۔ ان کمالات کی تفسیر اس طرح کی گئی ہے، رسم ہے کہ جب بادشاہوں کی بارگاہ میں کچھ خادین، شرف باریابی پاتے ہیں تو پہلے پہل سلام و ثنا پیش کرتے ہیں۔ پھر خدمت و عاجزی اور انکساری کا اظہار کرتے ہیں۔ آخر میں بارگاہ عالیہ کے لائق تحفہ و سوغات پیش کرتے ہیں، تاکہ وہ شرف قبولیت پائے۔

حضرت امام محمد بن نوویؒ [رحمۃ اللہ علیہ] شرح مسلم میں فرماتے ہیں کہ ”تَحِيَّاتُ“ سلام و ملک اور حیات ابدی کے معنی میں آتا ہے۔ اور ”تَحِيَّاتُ“ صیغہ جمع کے ساتھ اس لئے لایا گیا ہے، کہ عرب و عجم کے بادشاہوں کے لیے ”تَحِيَّاتُ“ (تعظیم و تکریم، عزت و عظمت اور اظہارِ شان و شوکت) کیلئے کچھ مخصوص الفاظ و کلمات ہوتے۔ لوگ اپنے مخصوص انداز میں بادشاہوں کی تعظیم و تکریم بجالاتے تھے۔ اس لیے فرمایا کہ ہر طرح کی ”تَحِيَّاتُ“، یعنی تعظیم و تکریم صرف اور صرف اس شہنشاہ کو زیبا ہے، جو بادشاہوں کا بادشاہ اور تمام جہانوں کا خالق و مالک ہے اور وہی ذات ہی درحقیقت اس کی لائق و مستحق ہے۔ دوسرے لوگوں کے لیے ”تَحِيَّاتُ“

۱۔ امام ابو زکریا محمد بن الدین یحییٰ بن شرف بن مری بن حسن بن حسین بن محمد النووی، بمقام ”نووی“ (جو دمشق کے مضافات میں سے ہے) ابتدائی عشرہ محرم ۶۳۱ھ میں پیدا ہوئے۔ امام نووی علم و فضل کے ساتھ تقی پرہیزگار اور بزرگ تھے۔ ہمیشہ سنت کے مطابق سادہ زندگی گزاری، آپ کی بے شمار تصانیف ہیں۔ ”المنہاج فی شرح مسلم بن حجاج“ آپ اپنی اس شرح کے متعلق لکھتے ہیں: ”اگر ہمتوں کی کمزوری اور شائقین کی کمی دیکھنے میں نہ آتی تو میں تفصیل سے کام لیتا اور سو مجلدات سے اس کا حجم بڑھا دیتا لیکن درمیانی درجہ پر اکتفا کرتے ہیں۔“ عمر صرف ۴۶ سال پائی۔ ۶۷۱ھ میں وصال فرمایا۔ (مقدمہ، بستان العارفین از حامد الرحمن کاندھلوی)

عاریناً اور مجازاً ہے۔

سروری زیبا فقط اس ذات بے ہمتا کو ہے
حکمران ہے اک وہی باقی بتانِ آزاری

(اقبال)

علامہ امام کرمانی رضی اللہ عنہ ۲ شرح صحیح بخاری میں (امام) خطابؓ سے نقل کرتے ہیں کہ لوگ بادشاہوں سے ملاقات کے وقت جو ”تحت“ پیش کرتے تھے اس کے مخصوص کلمات تھے۔ چنانچہ اہل عرب ”انعم اللہ صباحاً“ اور اہل فارس ”زی ہزار سال“ یعنی تم سلامت رہو ہزار برس اور اس جیسے دوسرے الفاظ کہا کرتے تھے۔ ان (مذکورہ) الفاظ میں (معنوی طور پر) وہ صلاحیت نہیں ہے جو اللہ تعالیٰ کی تحت (تعظیم و تکریم) کے لائق ہو۔ پس ان الفاظ کی خصوصیات کو چھوڑ دیا اور مطلق تعظیم کے معنی میں استعمال کئے اور کہا:

”التَّحِيَّاتُ لِلَّهِ أَيْ جَمِيعُ أَنْوَاعِ التَّعْظِيمِ ثَابِتٌ لِلَّهِ تَعَالَى شَأْنُهُ“

یعنی ہر قسم کی تعظیم (اور ہر طرح کی عزت و عظمت) اللہ جل شانہ کے لیے ہی ثابت

۲: محمد بن یوسف بن علی بن عبدالکریم کرمانی، لقب شمس الدین، آپ نے الکواکب الدراری کے نام سے صحیح بخاری کی شرح ارقام فرمائی جو کرمانی کے نام سے مشہور ہے۔ (بستان الحدیث از خاتم الحدیث شاہ عبدالعزیز محدث دہلوی)

۳: پیدائش ۳۱۹ھ، وفات ۳۸۸ھ / اسم گرامی حمد، کنیت ابوسلیمان۔ سلسلہ نسب یہ ہے حمد بن محمد بن ابراہیم بن خطاب۔ وطن بست کی طرف نسبت کر کے بستی کہلائے اور اپنے جد اعلیٰ خطاب کی طرف منسوب ہو کر خطاب بنی کہلائے۔ بعض تذکرہ نگاروں نے آپ کا نام احمد لکھا ہے جو مشہور ہو گیا جب کہ نام حقیقتاً حمد ہی ہے۔

(محمد بن عظام حیات و خدمات، ڈاکٹر محمد عاصم اعظمی، ص ۴۴۳)

ہے اور صرف وہی ذات ہی لائق ہے اور دوسرا کوئی بھی (ذاتی طور پر) اس کا
حق دار نہیں۔

”وَالصَّلَوَاتُ“

یعنی فرائض اور نوافل کی نماز بھی اسی ذات کے لیے خاص ہے اور لفظ ”صلوٰۃ“ کو دعا کے معنی پر بھی محمول کر سکتے ہیں۔ یعنی ”الدعوات کلہا للہ“ ہماری دعائیں اللہ تعالیٰ ہی سے کی جاتی ہیں)

اور لفظ ”صلوٰۃ“ رحمت کے معنی میں بھی آتا ہے۔ تو معنی ہوگا کہ ساری رحمتیں اسی ذات کی طرف سے ہیں، کیونکہ وہ رحمن و رحیم ہے۔

”وَالطَّيِّبَاتُ“

اس سے مالی عبادتوں کے علاوہ کلمات طیبات اور اعمال صالحہ بھی مراد ہیں۔ یہ سب معانی صحیح اور اس مقام کے لئے زیادہ مناسب ہیں۔ ۴

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ

”اے (غیب کی خبریں دینے والے) نبی مکرم! آپ کی ذات پر اللہ کا سلام، اس

کی رحمت اور برکتیں نازل ہوں۔“

۴: اس مقام پر صاحب ”معارج النبوة“ حضرت ملا معین الدین کاشفی ہروی رحمۃ اللہ علیہ لکھتے ہیں
”گویند کہ اس سہ کلمہ (الطبیات، الصلوات، الطیبات) از جملہ جوامع الکلم بود، کہ بیچ چیز از اعمال خیر، قولاً و فعلاً برتر ازین مخرج نیاید“

ترجمہ:- ”اباب علم و دانش کہتے ہیں کہ یہ تینوں کلمات جوامع الکلم سے ہیں یعنی، دریا کو کوزے میں بند کر دیا گیا ہے۔ اس لئے کہ اچھے اعمال میں سے خواہ وہ قولی ہوں یا فعلی کوئی چیز بھی ان کلمات سے زیادہ بہتر و برتر ظہور پذیر نہیں ہو سکتی۔“ (معارج النبوة ص ۱۳۰)

﴿درود وسلام پڑھنے کا طریقہ﴾

حق سبحانہ و تعالیٰ نے قرآن مجید میں اہل ایمان کو حکم فرمایا ہے کہ نبی رحمت ﷺ پر ہدیہ صلوٰۃ وسلام بھیجیں۔ سلام پڑھنے کی کیفیت تو اس جگہ مذکور ہے۔ یعنی (السَّلَامُ عَلَيْكَ أَيُّهَا النَّبِيُّ) جبکہ ”صلوٰۃ“ کی کیفیت تشہد کے آخر میں معلوم ہوگی۔

سوال ﴿بعض کوتاہ فکر کہتے پھرتے ہیں کہ﴾ خطاب تو حاضر کے لیے ہوتا ہے اور حضور ﷺ تو اس مقام پر حاضر نہیں تو پھر یہاں خطاب کی کیا توجیہ ہو سکتی ہے؟

جواب ﴿اس کلمہ کا ورود، دراصل معراج کی رات﴾ جب سیاح لامکاں ﷺ بارگاہ خداوندی میں حاضر موجود تھے﴾ صیغہ خطاب کے ساتھ ہوا تھا، تو پھر نماز میں ﴿مذکورہ بالا کلمات طہیات کو واقعہ معراج کی یاد آوری کے پیش نظر﴾ تبدیلی کیے بغیر اصل پر چھوڑ دیا اور کہا گیا:

”السَّلَامُ عَلَيْكَ أَيُّهَا النَّبِيُّ“

شرح صحیح بخاری میں (بعض راویوں کا قول) آیا ہے کہ صحابہ کرام حضور ﷺ کے زمانہ اقدس میں سلام صیغہ خطاب (السلام علیک) کے ساتھ کہتے تھے مگر (حضور نبی کریم ﷺ کے) وصال شریف کے بعد (بعض) صحابہ کرام لفظ خطاب کو ترک کر کے ”السلام علی النبی“ کہتے تھے۔ ۵

۵: یہ ابو عوانہ کی روایت ہے جب کہ بخاری کی روایت میں جو اس کے مقابل صحیح ہے، یہ الفاظ نہیں ہیں۔ بخاری شریف کی روایت نے یہ بیان کر دیا کہ یہ قول حضرت عبداللہ بن مسعود رضی اللہ تعالیٰ عنہ کا نہیں بلکہ راوی کا قول ہے جس طرح سمجھا اس طرح بیان کر دیا۔ دیکھئے (مرقاۃ، جلد ۲، ص ۳۳۲، مطبوعہ ملتان)

اس کی مکمل تفصیل ”تسکین الخواطر فی مسئلہ الحاضر والناظر“ از امام اہلسنت حضرت علامہ سید احمد سعید کاظمی شاہ صاحب میں ملاحظہ فرمائیں۔ (از مترجم) اسی نظریہ کے حامل لوگ آئے ہیں نمک کے برابر ہوں گے۔

(بقیہ حاشیہ اگلے صفحہ پر)

بعض محققین عرفاء کا قول ہے کہ حقیقت محمدیہ علی صاحبہا الصلوٰۃ والتحیۃ (اصالت اور نورانیت کے اعتبار سے) تمام موجودات کے ذرات اور افراد ممکنات میں جاری و ساری ہے۔ لہذا آپ ﷺ نمازیوں کی ذات میں حاضر اور موجود ہیں۔ ۶

(بقیہ حاشیہ) دیکھئے نجدیوں کے مشہور عالم، شیخ ناصر الدین البانی نے لکھا ”نمازی نماز میں“ السلام علیک ایہا النبی“ کہنے کی بجائے ”السلام علی النبی“ کہے۔ (صفۃ صلاۃ النبی ص ۱۳۳)

بلاد عرب کے عالم دین شیخ عبداللہ الہری مذکورۃ الصدر، شیخ الوہابیہ البانی کے اس قول شاذ کا رد کرتے ہوئے اپنی کتاب ”تبیین ضلالت الالبانی“ میں تحریر فرماتے ہیں:

ألم یسمع الألبانی أن سیدنا أبا بکر وعمر بن الخطاب و ابن الزبیر وغیرہم کانوا یعلمون الناس علی المنبر بعد النبی التشہد باللفظ المشہور الذی فیہ:

”السلام علیک أیُّہا النبی ورحمة اللہ وبرکاتہ“ ولم ینکر علیہم أحد من الصحابة، فکیف یتروک ما جاء عن هؤلاء الأكابر و یتبع قول هذا الساعی المفسل من العلم.

(سلسلۃ الہدایۃ تبیین ضلالت الالبانی شیخ الوہابیہ، ص ۹۵، از شیخ عبد اللہ الہری)

”کیا البانی نہیں جانتا کہ حضرت سیدنا ابوبکر، عمر بن خطاب اور عبداللہ ابن زبیر وغیرہم جیسے جلیل القدر اصحاب، رسول ﷺ کے وصال کے بعد منبر پر بیٹھ کر تشہد کے مشہور لفظ ”السلام علیک ایہا النبی ورحمة اللہ وبرکاتہ“ کے ساتھ لوگوں کو تعلیم دیا کرتے تھے۔ اس وقت کے مقتدر صحابہ کرام میں سے کسی ایک نے بھی انکار نہ کیا۔ تو پھر ان اکابر صحابہ کرام کے عمل سے جو کچھ ثابت ہے، اسے چھوڑ کر اس مفلس علم کے قول کی اتباع کیونکر کی جائے۔“

۶: اس مسئلہ کی تائید میں حضرت علامہ سید احمد سعید کاظمی نور اللہ مرقدہ ”تسکین الخواطر فی مسئلہ الحاضر والناظر“ میں تحریر فرماتے ہیں: ”حقیقت محمدیہ کا موجودات عالم میں جاری و ساری ہونا اور ذوات مصلّین میں اس کی جلوہ گری اور اسی بناء پر التحیات ”السلام علیک ایہا النبی“ کہنے کا حکم دیا جانا ایسا روشن مسئلہ ہے جس کی تصریح نہ صرف مولانا عبدالحی لکھنوی اور ان کے والد ماجد و دیگر ائمہ دین نے فرمائی، بلکہ بکثرت علماء محدثین و علماء محققین نے اس نفیس مضمون کو اپنی تصانیف میں ارقام فرما کر اہلسنت پر احسان عظیم فرمایا“

(بقیہ حاشیہ اگلے صفحہ پر)

(اور لفظ) سلام صیغہ خطاب کے ساتھ لانا درحقیقت حضور پر نور ﷺ کے شاہد و مشہود اور حاضر و موجود ہونے کے اعتبار سے ہے۔ ”صلی اللہ علیک یا رسول اللہ“

فائدہ ﴿احادیث صحیحہ میں آیا ہے جو بھی بندہ مومن حضور ﷺ پر درود و سلام پڑھتا ہے، حضور ﷺ بنفس نفیس سلام کا جواب عنایت فرماتے ہیں اس میں کسی کا اختلاف نہیں۔ اختلاف صرف اس بات میں ہے کہ سلام کا جواب سلام سرکارِ دو عالم ﷺ کی جانب سے روضہ انور پر حاضر زائرین کے لئے مخصوص ہے جو بارگاہ عالیہ میں داخل ہونے والوں کے طریق پر سلام عرض کرتے ہیں یا ان نمازیوں کو بھی شامل ہے جو (کہیں سے بھی) تشہد کی حالت میں (السلام علیک ایہا النبی ورحمۃ اللہ وبرکاتہ) سلام مذکور پڑھتے ہیں۔ ظاہر اعمومیت ہے (یعنی حضور ﷺ بلا تخصیص ہر ایک کو جواب سلام سے سرفراز فرماتے ہیں خواہ وہ روضہ اقدس پر حاضر ہو کر سلام عرض کرے یا دوران نماز تشہد میں یا غیر نماز میں کسی بھی جگہ سے بارگاہ محبوب ﷺ میں ہدیہ سلام بھیجے) اور یہی قول (ظاہر اعمومیت والا) صحیح

(بقیہ حاشیہ) چنانچہ حضرت شیخ محقق شاہ عبدالحق محدث دہلوی رحمۃ اللہ علیہ بھی ”اشعۃ اللمعات“ میں فرماتے ہیں: ”اور حضور ﷺ ہمیشہ مومنوں کا نصب العین اور عابدوں کی آنکھوں کی ٹھنڈک ہیں۔ تمام احوال و اوقات میں خصوصاً حالت عبادت میں اور اس کے آخر میں کورائیت اور انکشاف کا وجود اس مقام میں بہت زیادہ اور نہایت قوی ہوتا ہے اور بعض عرفاء نے فرمایا ہے کہ یہ خطاب اس وجہ سے ہے کہ حقیقت محمدیہ علی صاحبہا الصلوٰۃ والسلام تمام موجودات کے ذرات اور افراد ممکنات میں جاری و ساری ہے۔ پس آنحضرت ﷺ نمازیوں کی ذات میں موجود اور حاضر ہیں۔ لہذا نمازی کو چاہیے کہ اس معنی سے آگاہ رہے اور حضور ﷺ کے اس حاضر ہونے سے غافل نہ ہو، تاکہ انوارِ قُرب اور اسرارِ معرفت سے روشن اور فیضیاب ہو۔“ (اشعۃ اللمعات شرح مشکوٰۃ، جلد ۱، ص ۴۰۱)

بعینہ یہی عبارت تیسیر القاری شرح صحیح بخاری، جلد اول باب التشہد فی الآخرۃ، ص ۲۸۱، مطبع علوی لکھنؤ، ص ۱۷۳، ۱۷۲ میں موجود ہے اور مسک الحتام شرح بلوغ المرام میں ص ۲۴۴ پر نواب صدیق حسن خان بھوپالی، اشعۃ اللمعات کی یہی عبارت منقولہ بالا تحریر فرما کر ایک شعر بھی لکھتے ہیں (بقیہ حاشیہ اگلے صفحہ پر)

ہے۔ یہ مگر (بعض کے نزدیک) یہ فرق بھی ہے کہ زائرین روضہ کا سلام بلا واسطہ سماعت

(بقیہ حاشیہ)

در راہ عشق مرحلہ قرب و بعد نیست
می بینمت عیاں و دعای فرستمت

(مقالات کاظمی حصہ ۳/ ۱۵۷-۱۵۸)

ی: حضرت شیخ محقق رحمۃ اللہ علیہ کا خوب صورت عقیدہ بھی یہی ہے کہ آپ ﷺ دور و نزدیک سے نمازیوں کے سلام کا جواب یکساں عنایت فرماتے ہیں جیسا کہ قول ”والظاہر هو العموم وهو القول الصحیح“ سے عیاں ہے۔

حضرت مصنف موصوف رحمۃ اللہ علیہ اپنی ایک اور تصنیف مہین ”اشعۃ اللمعات شرح مشکوٰۃ“ میں فرماتے ہیں:

”باقی رہی یہ بات کہ آنحضرت ﷺ کی طرف سے سلام کا جواب دینے کی فضیلت قبر انور کے زائرین کے ساتھ خاص ہے یا جس طرح نماز میں داخل ہونے والا سلام میں داخل ہوتا ہے یا سب کے لیے عام ہے، کہ جو بھی سلام عرض کرے اور جہاں سے بھی کرے جیسا کہ تشہد وغیرہ میں ہوتا ہے۔“ والظاہر ہمیں است “ ظاہر یہی ہے کہ سب کو سلام کا جواب ملتا ہے۔“

(اشعۃ اللمعات شرح مشکوٰۃ، جلد ۲ از شاہ عبدالحق محدث دہلوی رحمۃ اللہ علیہ)

یہ مختصر سا مقالہ طوالت کا تحمل نہیں ہو سکتا۔ مختصر عرض ہے کہ محبوبانِ خدا میں سے کچھ خوش بخت ایسے بھی ہو گزرے ہیں جو بطور کرامت بارگاہ حبیب ﷺ سے حالت تشہد میں جواب سلام کی سعادت پاتے ہیں۔ چنانچہ شیخ یوسف بن اسماعیل بھجانی رحمۃ اللہ علیہ لکھتے ہیں۔

”إن بعض أولیاء سمعوا علی سبیل الکرامۃ ردۃ السلام علیہم عند قولہم: السلام علیک یا نبی ورحمۃ اللہ وبرکاتہ ولا استحالة فی ذلک (شواہد الحق فی الاستغاثۃ بسید الخلق ﷺ، ص ۱۱)

اس بات کی تائید میں امام موصوف رحمۃ اللہ علیہ لکھتے ہیں: ”ولا استحالة فی ذلک“، یعنی یہ کوئی امر محال اور ناممکن سی بات نہیں کیونکہ غیب پر مطلع فرمانا اور اپنے محبوبِ مکرم کو دور و نزدیک کے لوگوں کا کلام و سلام سنانا، یہ تو اس

قادر مطلق کا کام ہے، پھر تعظیم و اکرام حبیب ﷺ کے لیے ایسا کرنا کینکر محال ہو سکتا ہے۔ تفصیل کے لیے شائقین اصل کتاب کا مطالعہ فرما کر محظوظ ہوں۔

یہی امام موصوف رحمۃ اللہ علیہ اپنی ایک دوسری کتاب ”سعادة الدارين في الصلوة على سيد الكونين ﷺ“ میں کچھ جوہان کے واقعات و مشاہدات لائے، پڑھئے اور ایمان تازہ کیجئے۔

☆ عارف باللہ سیدی علی بن علوی بن عبد اللہ بن احمد بن عیسیٰ علوی المشہور ”قسم توز“ متوفی ۵۲۷ھ آپ تشہد وغیرہ میں جب یہ کلمات ”السلام عليك ايها النبي ورحمة الله وبركاته“ ادا کرتے تو جناب مصطفیٰ علیہ الصلوٰۃ والسلام کا جواب ان الفاظ میں سنتے ”وعليك السلام يا شيخ ورحمة الله وبركاته“ بسا اوقات آپ ان الفاظ کو بار بار ادا کرتے، پوچھا جاتا آپ ان الفاظ کی تکرار کیوں کرتے ہیں؟ تو کہتے اس لیے تاکہ سرکار کا جواب بار بار سننا رہوں (اور لطف اندوز ہوتا رہوں)

☆ شیخ عبد الوہاب شعرانی رحمۃ اللہ علیہ نے ”تنبيه المغترين“ میں لکھا کہ میں اس کتاب میں ان لوگوں کے اخلاق کا ذکر کرتا ہوں جو پانچوں وقت کی نماز، نبی اکرم ﷺ کی اقتداء میں ادا کرتے ہیں، جو نبی نماز کا وقت ہوتا ہے سرکارِ قرآن میں نماز ادا فرماتے ہیں اور یہ لوگ جب ان الفاظ میں حضور کی بارگاہ میں سلام عرض کرتے ہیں ”السلام عليك ايها النبي ورحمة الله وبركاته“ تو سرکار کی طرف سے سلام کا جواب بھی سنتے ہیں۔

امام بھائی رحمۃ اللہ علیہ چند سطور بعد آگے نقل فرماتے ہیں

☆ سیدی ابوالعباس المرسی رحمۃ اللہ علیہ اپنے ساتھیوں سے فرمایا کرتے تھے کیا تم میں کوئی ایسا ہے کہ جب بھی اللہ تعالیٰ کسی کام کا ارادہ کرے تو اس کے ظہور سے پہلے ہی اسے معلوم ہو جائے؟

وہ کہتے نہیں، پھر فرماتے کیا تم میں کوئی ایسا ہے کہ جب بھی رسول اللہ ﷺ پر نماز میں سلام بھیجے تو سرکار کی طرف سے باذنہ تعالیٰ اس کا جواب سنے؟ وہ کہتے نہیں۔ پھر فرماتے ماتم کرو ان دلوں پر جو اللہ تعالیٰ اور رسول پاک سے محبوب ہیں۔ پھر فرماتے خدا کی قسم! رات اور دن میں لمحہ بھر بھی رسول اللہ ﷺ کی نورانی شکل نگاہوں سے اوجھل ہو جائے تو میں اپنے آپ کو فقراء میں شمار نہیں کرتا۔

(سعادة الدارين في الصلوة على سيد الكونين اردو، ص ۳۸۸ و ۳۸۹، مترجم علامہ مفتی عبدالقیوم خان صاحب)

فرماتے ہیں۔ (اور فوراً ہی جواب سے نوازتے ہیں) جبکہ دیگر (دور والے) غلاموں کا سلام فرشتوں کی وساطت سے پہنچتا ہے (اور آپ انہیں جواب سلام عنایت فرماتے ہیں) جنہیں ربُّ العزت نے حضور پر نور شافع یوم النُّشور ﷺ کی (بارگاہ میں بطور تعظیم و تکریم) امت کے صلوة و سلام پہنچانے کے لیے مقرر فرمایا ہے۔ جیسا کہ احادیث میں وارد ہوا ہے۔ ۵

۵: ”إِنَّ لِلَّهِ مَلَائِكَةً سَيَّحِينَ فِي الْأَرْضِ يُبَلِّغُونِي عَنْ أُمَّتِي السَّلَامَ“ (حدیث ابن مسعود مرفوعاً)

(الآلئ المصنوعة في الاحاديث الموضوعة ص ۲۵۸/۱، امام جلال الدین عبد الرحمن السيوطی متوفی ۹۱۱ھ)

(۲) ”رواه النسائي في اليوم واللية، وأبو حاتم السبتي، والإمام أحمد، وإسماعيل القاضي بأسانيد صحيحة“ الصلوات و البشر في الصلاة على خير البشر ۷۶، الإمام شيخ مجد دين محمد بن يعقوب الفيروز آبادي (صاحب القاموس) متوفى ۸۱۷ھ

(۳) ”رواه احمد والنسائي و الدارمي وابو نعيم، والبيهقي والخلي، وابن حبان والحاكم في ”صحيحهما“ وقال : صحيح الأسناد“ القول البديع في الصلاة على حبيب الشفيع، ۳۲۳۔ امام محمد بن عبد الرحمن سخاوی متوفی ۹۰۴ھ ”قال الهيتمي في مجمع الزوائد ۲۴/۲: ورجاله رجال الصحيح“

فرشتوں کا پہنچانا نہ تو علم کے منافی ہے اور نہ ہی حاضر و ناظر ہونے کے۔ چنانچہ مولانا شیخ انور شاہ صاحب کشمیری میں لکھتے ہیں

”لأن المقصود من عرض الملائكة هو عرض تلك الكلمات بعينها في حضرة العلية عليها من قبل اول لم يعلم كعرضها عند رب العزة ورفع الأعمال إليه فإن تلك الكلمات مما يبيى به وجه الرحمن فلا ينفسى العلم فالعرض قد يكون للعلم وأخرى لمعان آخر فأعرف الفرق، إلى آخره“

یعنی، ملائکہ کے عرض سے مقصود ان ہی کلمات کا آنحضرت ﷺ کے حضور عالی میں عرض کرنا اس سے بحث نہیں کہ آپ جانتے ہیں یا نہیں جس طرح ملائکہ اللہ رب العزت کے حضور میں کلمات طیبہ پیش کرتے ہیں اس کی طرف اعمال لے جاتے ہیں۔ لہذا فرشتوں کا پہنچانا علم کے منافی نہیں کیونکہ عرض کبھی تو علم کے لیے ہوتا ہے اور کبھی دوسری

اغراض کے لیے۔ پس اس فرق کو بخوبی سمجھ لے۔

(۱) ”فیض الباری“ ج ۲ صفحہ ۳۰۲۔ مکتبہ عزیزیہ ۱۳۔ اردو بازار لاہور۔ مکتبۃ الاسلامیہ، ۸۴ شارع کانسی کوئٹہ۔

(۲) ”لبنی الشاہد“ ص ۳۳-۳۴۔ از مولانا نور احمد انور فریدی۔

(۱) بعض علماء کے نزدیک فرشتوں کے پہنچانے والی حدیث بے اصل ہے۔ جیسے ابن عبد البہادی، الصارم المنکی

ص ۱۹۰

”رواہ العقیلی عن الشیخ لہ عن العلاء بن عمرو، وقال لا أصل من حدیث الأعمش ویس بمحفوظ“

اس حدیث کو عقیلی نے اپنے شیخ علاء بن عمرو سے روایت کیا ہے اور کہا ہے حدیث اعمش سے اس کی کوئی اصل نہیں اور یہ محفوظ نہیں ہے۔

تعارف امام عقیلی ﷺ الامام، الحافظ، ابو جعفر، محمد بن عمرو بن موسیٰ بن حماد العقیلی الہمکی، صاحب

کتاب الضعفاء، ”کثیر التصانیف، مقدم فی الحفظ، عالم بالحديث۔ (طبقات الحفاظ، ص ۳۳۶، تذکرۃ الحفاظ ۸۳۳/۳ بحوالہ علم رجال الحديث، الباب الثانی تراجم اعلام ائمة الجرح والتعديل، الدكتور تقی الدین الندوی المظاہری، مکتبہ الایمان المدینۃ المنورہ

نجدیوں کے شیخ ناصر الدین البانی اپنی کتاب ”الاحادیث الضعیفہ و الموضوعہ“ میں اسی حدیث پر جرح و قدح کرتے ہوئے لکھا

”ان ذکر کردہ مکمل الفاظ کے ساتھ یہ حدیث موضوع ہے۔“

چند طور بعد ابن عبد البہادی کی متابعت میں لکھا کہ

”عقیلی رحمۃ اللہ علیہ نے الضعفاء (۳۹۸) میں ذکر کیا اور واضح کیا کہ اعمش سے اس حدیث کی کچھ اصل نہیں ہے اور نہ ہی یہ حدیث محفوظ ہے اور اعمش کی متابعت ایسے رواۃ نے کی ہے جو اس سے کم درجہ کے ہیں جیسے ابن مروان۔“

شیخ البانی بطور خلاصہ رقمطراز ہیں:

”خلاصہ کلام یہ ہے کہ حدیث کا پہلا جملہ موضوع ہونے سے محفوظ ہے اس لیے کہ اس کی متابعت موجود ہے ابن تیمیہ اور اس جیسے ائمہ فن کی آنکھوں سے بھی متابعت مخفی رہی، البتہ حدیث کا دوسرا جملہ موضوع ہے اس لیے کہ اس کا کوئی شاہد نہیں ہے۔“

(احادیث ضعیفہ کا مجموعہ، جلد ۲، ص ۱۴۱، اردو ترجمہ مولانا محمد صادق خلیل)

شیخ البانی اور ان کے ہمنوا علماء کی تردید سے پہلے ذرا حدیث موضوع کی تعریف ملاحظہ فرمائیے۔

”عصر حاضر کے حدیث کے بڑے عالم علامہ غلام رسول سعیدی حدیث موضوع کی تعریف میں لکھتے ہیں:

”جس حدیث کی سند میں کوئی ایسا راوی ہو جس سے وضع فی الحدیث ثابت ہو۔“ (مقدمہ تذکرۃ المحررین ص ۳۵) علامہ سعیدی مزید لکھتے ہیں۔

راوی کی مجروحیت اور وجوہ طعن کا تعلق سند سے ہوتا ہے۔ متن کا حکم دوسرے قرائن سے کیا جاتا ہے۔ یہ ممکن ہے کہ کسی صحیح حدیث کو ایک وضع راوی بیان کرے پس اس سند کے اعتبار سے تو اس حدیث کو موضوع کہا جائے گا۔ فی نفسہ وہ حدیث موضوع نہیں کہلائے گی۔ البتہ جب کسی حدیث کی سند میں کوئی وضع راوی ہو اور اس حدیث کا متن کسی طریقہ سے ثابت نہ ہو تو وہ حدیث مطلقاً موضوع کہلائے گی۔ (مقدمہ تذکرۃ المحررین، ص ۳۹، غلام رسول سعیدی)

اب آئیے ذرا دیکھیں توسی کہ ائمہ اصول حدیث کے نزدیک یہ حدیث مبارکہ کس درجہ کی ہے۔

امام جلال الدین عبد الرحمن السيوطي رحمۃ اللہ علیہ متوفی ۹۱۱ھ امام عقیلی کا تعاقب کرتے ہوئے امام بیہقی رحمۃ اللہ علیہ کے حوالے سے لکھتے ہیں۔

(قلت) أخرجه البيهقي في شعب الايمان (۳۱۱۶)، والنسائي ۴۳/۳، وأحمد ۲۴۱/۲، ۲۵۲/۲، والدارقطني ۳۱۷/۲، والمجمع ۲۴/۹

من هذا الطريق و اخرج له شواهد منها حديث ابن مسعود مرفوعاً : إن لله ملائكة سياحين في

الأرض يسلغونى عن أمتى السلام . وحديث ابن عباس قال : ليس أحد من أمة محمد ﷺ يصلى عليه صلاة إلا وهى تبغله يقول الملك فلان يصلى عليك .

أخرج أحمد و أبو داود و البيهقي عن أبي هريرة قال قال رسول الله ﷺ : ما من أحد يسأل

على إلا رد الله إلى روحى حتى أرد عليه السلام ، ثم وجدت لمحمد بن مروان متابعا على

الأعمش . أخرجه أبو الشيخ فى الثواب ، حدثنا عبد الرحمن بن أحمد الأعرج حدثنا

الحسن بن الصباح حدثنا أبو معاوية عن الأعمش به .

وقال العيقلی حدثنی إبراہیم بن عبد اللہ حدثنا سعید بن محمد الجریمی حدثنا علی بن

القاسم الکندی حدثنا نعیم بن ضمضم عن عمران بن حمیرى الجعفی قال قال عمار بن یاسر

الا احذکم عن حبیبی محمد رسول اللہ ﷺ قال لی : یا عمار إن اللہ تبارک وتعالی أعطی

ملکاً من الملائکة سماع الخلاق و هو قائم علی قبری إذا أنا مت فلیس أحد من أمتی یصلی

على صلاة إلا سماء باسمه واسم أبيه يا محمد إن فلان بن فلان صلى عليك يوم كذا وكذا قال و تكفل الرب أن يصلي على ذلك العبد عشرين بكل صلاة .

ترجمہ: ”حضرت سیدنا عمار بن یاسر رضی اللہ عنہ نے فرمایا: میں تمہیں اپنے محبوب محمد رسول اللہ ﷺ کی حدیث نہ سناؤں۔ آپ نے مجھے فرمایا: اے عمار! بے شک اللہ تبارک و تعالیٰ کا ایک فرشتہ ہے جسے اس ذات پاک نے تمام مخلوق کے برابر قوت سماع عطا فرمائی ہے۔ وہ میرے وصال کے بعد میری قبر پر رہے گا۔ میرا کوئی بھی امتی جب بھی مجھ پر درود و سلام پڑھے گا تو وہ اس کا اور اس کے باپ کا نام لے کر یوں عرض کرے گا۔ یا محمد فلاں بن فلاں نے آج اس قدر درود بھیجا ہے۔ رب تعالیٰ ہر ایک درود کے بدلے دس مرتبہ اس پر درود بھیجے گا۔“

وقال ابن أبي شيبة في المصنف حدثنا هشيم انبانا حصين عن يزيد الرقاشي : أن ملكاً موثقاً بمن صلى على النبي ﷺ أن يبلغ عنه النبي ﷺ أن فلاناً من أمتك يصلي عليك .

وقال الطبرانی : حدثنا محمد بن عثمان بن أبي شيبة حدثنا أبو كريب حدثنا قبيصة بن عقبة عن نعيم بن مضم عن ابن الحميري قال قال لي عمار يا ابن الحميري ألا أحدثك عن نبي لله ﷺ قلت: بلى قال قال رسول الله ﷺ: يا عمار أن لله ملكاً أعطاه سماع الخلائق كلها وهو قائم على قبري إذا مت إلى يوم القيامة فليس أحد من أمتي يصلي على صلاة إلا سماء باسمه واسم أبيه ، قال يا محمد: صلى فلان عليك كذا وكذا فيصلّي الربّ على ذلك الرجل بكل واحدة عشر فهذا من متابعان لعلي بن القاسم .

عن ابى بكر الصديق قال قال رسول الله ﷺ : أكثرُوا الصلاة على فإن الله وكل بي ملكاً عند قبري فإذا صلى على رجل من أمتي قال لي ذلك الملك يا محمد: إن فلان بن فلان صلى عليك الساعة والله اعلم .

(الآلئ المصنوعة في الأحاديث الموضوعة ۵۵۵ھ/۲۶: از امام جلال الدین عبد الرحمن السيوطی ، مرکز اهل سنت بروکات رضا)

ترجمہ: ”حضرت سیدنا ابوبکر صدیق رضی اللہ عنہ فرماتے ہیں کہ رسول اکرم نور مجسم ﷺ نے فرمایا: مجھ پر کثرت سے درود پڑھا کرو۔ اللہ تبارک و تعالیٰ میری قبر پر ایک فرشتہ مقرر فرمائے گا، میری امت میں سے جو (خوش بخت) بھی ہدیہ درود بھیجے گا۔ وہ فرشتہ مجھے یوں عرض کرے گا یا محمد: فلاں بن فلاں نے اس وقت آپ پر درود پڑھا ہے۔“

عظیم المثال شارح و محدث صاحب فتح الباری (۳۷۹/۶) امام ابن حجر عسقلانی رحمۃ اللہ علیہ نے اس حدیث کی سند کو جید قرار دیا۔ مگر حیرت ہے کہ شیخ البانی نے بغیر کسی دلیل کے اسے درست ماننے سے انکار کر دیا۔

امام ابن قیم نے اس کی سند کو غریب کہا ہے۔ مگر امام سخاوی رحمۃ اللہ علیہ نے حافظ ابن قیم کی تردید کرتے ہوئے فرمایا: قلت وسنده جيد ، کما أفاده شيخنا میں کہتا ہوں اس کی سند جید ہے جیسا کہ ہمارے شیخ کریم کی تحقیق ہے۔

(القول البديع في الصلاة على حبيب الشفيع، ص ۳۲۵ از امام محمد بن عبد الرحمن سخاوی متوفی ۹۰۴ھ) شیخ البانی کی تحقیق کا ماخذ ابن عبد البہادی کی ”الصارم المنکبی“ ہے اور وہ امام عقلی سے ناقل ہیں۔ جبکہ امام جلال الدین سیوطی نے امام عقلی کا تعاقب کرتے ہوئے صحیح الاسناد احادیث پیش کر کے بات ہی ختم کر دی۔

عالم اسلام کے نامور محدث و فقاہد محمود سعید شیخ رحمۃ اللہ علیہ نے ”رفع المنارة لتخريج احاديث التوسل والزيارة“ میں اس حدیث پر شاندار تحقیق فرمائی ہے۔ علامہ ابن تیمیہ اور اس کے شاگرد ابن عبد البہادی اور اپنے معاصرین شیخ البانی کا عالمانہ اور محققانہ رد فرمایا اور حدیث ہذا کو سند کے اعتبار سے جید قرار دیا ہے اور فرمایا: جس کسی نے بھی حدیث ہذا کو موضوع قرار دیا، انہوں نے ابوالشیخ کی روایت سے عدم واقفیت کی بنا پر ہی ایسا کہا۔ شیخ موصوف کے الفاظ ملاحظہ فرمائیے۔

”وحاصل ما ذكر أن الحديث جيد الأسناد ، ومن حَكَمَ على هذا الحديث بالوضع وعدم وقوفه على رواية أبي الشيخ وهذا الحديث بمفرده يرد دعوى ابن تيمية ومن شاعبه ومن معاصريه كابن عبد الهادي ، ومن معاصرينا كالألباني ، أن احاديث الزيارة موضوعة“

(رفع المنارة لتخريج احاديث التوسل والزيارة، ص ۳۵۴)

ابن تیمیہ نے بھی اس حدیث کو معنیاً صحیح تسلیم کیا، لیکن اس کی سند کو قابل حجت نہ مانا۔

محمود سعید شیخ لکھتے ہیں:

”لكن قال : أسناده لين في إحدى رسائله في الرد على الأحنائي (ص ۱۳۲) وإن كان معناً صحيحاً فأسناده لا يحتاج به .“

(رفع المنارة لتخريج احاديث التوسل والزيارة، ص ۳۵۳)

علمائے حرمین کی عقیدت و محبت اور عقائد کا دم بھرنے والے، پاک و ہند کے علمائے دیوبند کی تحقیق کے مطابق بھی یہ حدیث سند کے لحاظ سے جید ہے۔ جیسا کہ مفتی عبدالشکور ترمذی نے لکھا:

”اور اس حدیث کی سند کے بارہ میں شیخ ابن حجر فتح الباری جلد ۶ ص ۳۷۹ میں اور حافظ سخاوی ”القول البديع“ ص ۱۱۶ میں، اور علامہ علی قاری ”مرقات“ جلد ۲ ص ۱۰۰ میں، اور علامہ شبیر احمد عثمانی ”فتح الملہم“ جلد ۱ ص ۳۳۰ میں فرماتے ہیں کہ:

”یہ سند جید ہے اور محدثین کرام کے نزدیک ایسی سند کے جت ہونے میں کوئی کلام نہیں ہے۔ خاص کر جبکہ امت مسلمہ کا اجماع اور تعامل بھی اس کی تائید کر رہا ہے۔“

(خلاصہ عقائد علمائے دیوبند مع تصدیقات جدیدہ، ترتیب مفتی عبدالشکور ترمذی، ملحق بہ المہند علی المفند ص ۱۵۸)

امام یوسف بن اسماعیل بھائی لکھتے ہیں:

نبی کریم رؤف الرحیم ﷺ کی بارگاہ عالیہ میں تشہد کی حالت میں سلام پیش کرنے کی مشروعیت، سلام عرض کرنے والا خواہ قریب سے ہو یا دور سے آپ ﷺ کا سماع فرمانے کی تائید ”السلام علیک ایہا النبی“ صیغۂ خطاب سے عیاں ہوتی ہے۔ یہاں تک کہ بعض اولیاء کاملین نماز میں ”السلام علیک ایہا النبی ورحمة اللہ وبرکاتہ“ کرامت کے طور پر سن لیا کرتے تھے۔

امام موصوف آگے لکھتے ہیں: اور یہ کوئی امر محال اور ناممکن سی بات نہیں۔

”لأن الذي اطلعه على الغيب والسمعه كلام من يخاطبه من بعيد و قريب هو الله تعالى ولا فرق عنده تعالى بين أن يكون ذلك في حياته و بعد مماته فقد صح أنه حتى في قبره ﷺ“

(شواہد الحق فی الاستغاثة بسید الخلق عربی، ص ۲۱۱، مرکز اہل سنت برکات رضا)

یعنی، یقیناً حضور ﷺ کی ذات گرامی کو دور و نزدیک والوں کا کلام پہنچانے اور غیب سے مطلع فرمانے والا واللہ پاک ہی ہے۔ اور ایسا اللہ پاک کی قدرت سے بعید نہیں۔ خواہ آپ کی حیات ظاہری ہو یا باطنی، اور یہ بات بھی طے ہے کہ آپ اپنی قبر شریف میں جسم شریف کے ساتھ زندہ ہیں۔

حضرت علامہ مولانا منظور احمد فیضی رحمۃ اللہ علیہ نے اپنی شہرہ آفاق کتاب ”مقام رسول“ میں اس عنوان پر سیر حاصل بحث فرمائی ہے، جو لائق مطالعہ ہے۔ آپ نے ”دور سے سننا، پھر درود کا سننا“ کے دلپذیر نام سے عنوان قائم کیا۔ جس میں تحقیق و تدقیق اور دلائل کے انبار لگا دیئے۔ جسے پڑھ کر دل عیش عیش کراٹھتا ہے۔ ”مشتے نمونہ از خروارے“ کے طور پر چند ایک موتی پیش کرنے کی سعادت حاصل کرتا ہوں۔

(۱) اللہ تعالیٰ نے قرآن شریف میں فرمایا:

حَتَّىٰ إِذَا آتَوُا عَلَىٰ وَادِ النَّمْلِ قَالَتْ نَمْلَةٌ يَا أَيُّهَا النَّمْلُ ادْخُلُوا مَسْكَنَكُمْ بِحِطَّةٍ مِّنْكُمْ سُلَيْمٌ وَجُنُودُهُ لَا وَهُمْ لَا يَشْعُرُونَ ۚ فَتَبَسَّمَ ضَاحِكًا مِّنْ قَوْلِهَا (پ ۱۹، امل ۱۹-۱۸)

”یہاں تک کہ جب حضرت سلیمان بمع لشکر چیونٹیوں کی وادی پر آئے۔ ایک چیونٹی بولی اے چیونٹیو! اپنے گھروں میں چلی جاؤ تمہیں کچل نہ ڈالیں سلیمان اور ان کے لشکر بے خبری میں، تو سلیمان (علیہ السلام) اس کی بات سے

مسکرا کر بنے۔“

(۲) نبی دُور سے سنتے ہیں ﴿چنانچہ سلیمان علیہ السلام چیونٹی کی یہ خفیف سے خفیف آواز تین میل کے فاصلہ سے سن کر ہنسنے لگے۔ (جلالین ص ۳۱۸۔ جمل جلد ۳ ص ۳۰۶)۔

(۳) نبی جانوروں کی زبان بھی جانتے ہیں۔ (کبیر، خازن، جمل، صاوی)

(۴) حضور علیہ السلام مہد (گہوارہ) میں چاند کی باتیں سنتے تھے۔ اور فرمایا:

”أسمع وجنته حين يسجد تحت العرش .“

”میں اس کے دھماکے کی آواز سنتا ہوں جب کہ وہ چاند عرش کے نیچے سجدہ کرتا ہے۔“

اور آپ سیدہ والدہ آمنہ کے پیٹ مبارک میں رہ کر عرش کے اٹھانے والے فرشتوں کی تسبیح کی آواز سنتے تھے۔ نیز اپنی والدہ مطہرہ کے پیٹ مبارک میں رہ کر قلم کی آواز سنتے تھے جبکہ وہ لوح محفوظ پر چلتی تھی۔ جو محبوب بچپن میں اور والدہ کے لطن مقدس میں رہ کر اتنی دور دراز کی باتیں سنتے رہے وہ اب زمین والوں کا درود خود نہیں سکتے۔ فیسا للعب

(۵) حکیم بن حزام سے روایت ہے کہ حضور علیہ الصلوٰۃ والسلام اپنے اصحاب میں بیٹھے ہوئے تھے۔ فرمایا:

”أسمعون ما اسمع قالوا ما نسمع من شئى قال إني لأسمع أطيبت السماء .“ (الحديث)

(اخرجه البقيع خصائص كبرى جلد ۱، ص ۶۶۔ زرقانی، جلد ۴، ص ۹۰)

”کیا تم وہ سنتے ہو جو میں سنتا ہوں، صحابہ نے عرض کیا، ہم تو کچھ نہیں سن رہے۔ حضور علیہ الصلوٰۃ والسلام نے فرمایا: بے شک میں آسمان کے چڑچڑانے کی آواز سنتا ہوں۔“

جو محبوب آسمانوں کے رونے کی آواز سنتے رہے وہ زمین والوں کا درود خود نہیں سن سکتے۔ وہ فاصلہ بھی ذہن نشین رہے اور یہ فاصلہ بھی۔ (ملاحظہ فرمائیے ”مقام رسول“ ص ۶۰۳ تا ۶۲۶)

”عصر حاضر کے ایک اور مذہبی سکا لرم مفتی غلام سرور قادری رحمۃ اللہ علیہ کی مایہ ناز تصنیف ”درود و سلام اور شان خیر الانام“ جس میں مفتی صاحب نے عمدہ تحقیق اور نفیس بحث فرمائی ہے۔

”ما من أحد يسلم على إلا رد الله إلى روحى حتى أرد عليه السلام“ (مشکوٰۃ، ص ۸۶)

اس حدیث کے تحت عظیم الشان محدث امام جلال الدین سیوطی متوفی ۹۱۱ھ لکھتے ہیں:

”ويتولد من هذا الجواب اخر و هو أن يكون الروح كناية عن السمع ويكون المراد أن الله تعالى يرد عليه سمعه الخارق للعادة بحيث يسمع سلام المسلم وإن بعد قُطْرُهُ و يرد عليه من غير احتياج إلى واسطة مُبْلِغٍ وليس المراد سمعه المعتاد و كان له ﷺ في الدنيا حالة يسمع

(انبیاء الاذکیا فی حیاة الانبیاء، ص ۲۴۷)

ترجمہ: اور (امام تاج الدین سبکی علیہ الرحمۃ کے) اس جواب سے ایک اور جواب پیدا ہوتا ہے وہ یہ کہ روح مبارک کے لوٹائے جانے سے مراد یہ ہو کہ اللہ تعالیٰ حضور اکرم ﷺ پر آپ ﷺ کی سننے کی معجزانہ قوت کو یوں لوٹا دیتا ہے کہ حضور ﷺ سلام بھیجنے والے کے سلام کو سنتے ہیں خواہ وہ کتنی ہی دُور ہو اور اس کے سلام کا جواب دیتے ہیں۔ اس قوت سے دُور دُور بلا واسطہ سنتے ہوں اور آپ ﷺ کو دُور پہنچانے والے فرشتے کی حاجت نہیں ہوتی اور اس سے مراد آپ ﷺ دُور والے کا دُور سے دُور دُور سننا معمولی قوت سماعت سے نہیں ہے (بلکہ معجزانہ قوت سماعت سے ہے) اور دنیا میں حیات ظاہرہ کے زمانہ میں بھی آپ ﷺ کا یہ حال تھا کہ آپ ﷺ معجزانہ قوت سے سنتے تھے۔ حتیٰ کہ آپ ﷺ آسمان کے چرچرانے کی آواز سنتے تھے۔ چنانچہ امام سیوطی علیہ الرحمۃ نے اس کو اپنی کتاب ”المعجزات“ میں بیان کیا۔

الحمد للہ اس حدیث سے بھی امام سیوطی علیہ الرحمۃ نے حضور ﷺ کے دُور سے دُور دُور سننے کو ثابت کر دیا ہے لہذا ثابت ہوا کہ جس طرح حضور ﷺ قبر انور کے پاس دُور پڑھنے والے کا دُور دُور سنتے ہیں اسی طرح دُور سے دُور دُور پڑھنے والے کا دُور دُور بھی سنتے ہیں۔ اسی طرح جیسے دُور کا دُور حضور ﷺ کو پہنچایا جاتا ہے ایسے ہی قبر انور پر پڑھا جانے والا درود شریف بھی حضور ﷺ کو پہنچایا جاتا ہے۔ لہذا یہ تسلیم کرنا ہوگا کہ فرشتے کے درود پہنچانے سے آپ ﷺ کے خود بلا واسطہ درود سننے کی نفی نہیں ہوتی اور (بقیہ حاشیہ) آپ ﷺ کے دُور دُور سننے سے فرشتے کے درود کو پہنچانے کی نفی نہیں ہوتی اور جیسا کہ ہم نے پہلے وضاحت کر دی ہے۔ کہ حدیث میں جو فرمایا گیا کہ جو درود میری قبر انور پر پڑھا جاتا ہے میں اسے سنتا ہوں اور جو دُور سے پڑھا جاتا ہے وہ مجھے فرشتے پہنچا دیتے ہیں اس میں توجہ خاصہ سے یعنی خصوصی توجہ سے سننا مراد ہے۔ ایسی خصوصی توجہ سے کہ علی العموم دُور سے پڑھے جانے والے دُور کو اس خصوصی توجہ سے نہیں سنا جاتا بلکہ عمومی طور پر یعنی عام توجہ سے سنا جاتا ہے۔ اس کی مثال بالکل ایسے ہے جیسے ایک شخص دُور سے سفر کر کے مشکلیں برداشت کر کے آپ کے پاس آتا ہے تو آپ اس کی تکالیف و مشکلات کا احساس کرتے ہوئے اس کی بات کو خاص توجہ اور دل کی گہرائی سے سنیں گے جبکہ جس نے ایسی تکالیف و مشکلات برداشت نہیں کیں اس کی بات اس خاص توجہ سے اور دل کی گہرائی سے نہیں سنیں گے جبکہ سنیں گے دونوں ہی کی مگر ایک عمومی توجہ سے اور دوسرے کی خصوصی توجہ سے۔

(دُور و سلام اور شان خیر الانام ﷺ - ص ۱۴۳-۱۴۴ از ڈاکٹر مفتی غلام سرور قادری رحمۃ اللہ علیہ)

”السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ“

”ہم پر اور نیک بندگانِ خدا پر سلام ہو“

سوال ﴿اگر کہا جائے کہ سلام تو اللہ تعالیٰ نے شب معراج، حضرت محمد مصطفیٰ ﷺ پر ”السَّلَامُ عَلَیْكَ اَیُّهَا النَّبِیُّ وَرَحْمَةُ اللَّهِ وَبَرَکَاتُهَا“ عنایت فرمایا تھا جیسا کہ مشہور ہے۔ ہماری طرف سے تو سلام کا جواب اللہ پر لوٹایا جانا چاہیے تھا اور یوں کہا جاتا کہ ”السلام علی اللہ تعالیٰ“ مگر اس کے خلاف جواب سلام میں کہا گیا ہے:

”السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ“ یہ بات سمجھ سے بالاتر ہے۔

جواب ﴿اس کا جواب کچھ یوں ہے کہ سلام ایک دعا ہے، جو دنیوی و آخروی آفات و بلیات سے عافیت پا کر صحیح و سالم رہنے کا نام ہے جبکہ اللہ تعالیٰ اس سے مُنَزَّہ اور مُسْتَعْنٰی ہے کہ اس کے لیے سلامتی کی دعا کی جائے، پس اس کے عوض اس ذات پاک کے بندگان خاص پر سلام بھیجا کہ وہ اس درگاہ کے مقرنین اور صاحبانِ عظمت ہیں۔ صحیح حدیث پاک میں آیا ہے کہ حضرات صحابہ رضوان اللہ تعالیٰ علیہم اجمعین حضور سرورِ دو عالم ﷺ کے پیچھے نماز میں یوں کہنے لگے۔

”السَّلَامُ عَلَى اللَّهِ مِنْ عِبَادِهِ وَعَلَىٰ جِبْرِیلَ وَمِیکائِیلَ وَعَلَىٰ

فُلَانٍ وَفُلَانٍ“ ۹

”اللہ پر اس کے بندوں کی طرف سے سلام، جبرائیل و میکائیل پر اور فلاں فلاں پر بھی سلام ہو۔“

آپ صحابہ کرام کی طرف متوجہ ہوئے اور فرمایا:

”إِنَّ اللَّهَ هُوَ السَّلَامُ فَإِذَا صَلَّى أَحَدُكُمْ فَلْيَقُلْ: التَّحِيَّاتُ لِلَّهِ وَالصَّلَوَاتُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ السَّلَامُ عَلَيْنَا وَعَلَى عِبَادِ اللَّهِ الصَّالِحِينَ“

خدا تو خود سلام ہے اور دوسروں کو بھی سلامتی بخشنے والی ذات ہے۔

دوسروں کی طرف سے اللہ تعالیٰ پر سلام کوئی معنی نہیں رکھتا۔ جب مجھ پر سلام بھیجا جائے تو اللہ تعالیٰ کے تمام نیک بندگان پر بھی سلام بھیجو۔ تاکہ زمین و آسمان میں موجود ہر صالح بندے پر سلام پہنچے۔ جبرائیل ہو یا میکائیل ہو وغیرہ وغیرہ۔ اس لئے کہ یہاں یہ سب (عباد اللہ الصالحین میں) داخل و شامل ہیں ۱۰

۱۰: حضرت شیخ محقق رحمۃ اللہ علیہ لفظ ”صالح“ پر جامع و مانع انداز میں گفتگو کرتے ہوئے تحریر فرماتے ہیں: صلاح فساد کی ضد ہے۔ بندہ صالح اسے کہتے ہیں جو عبودیت کے حقوق جیسے اور جس طرح ان کا حکم ہے، بجالائے۔ اور استقامت دکھائے اور کسی طرح سے بھی اس کے ظاہری و باطنی حالات کے کارخانہ میں کسی قسم کا خلل واقع نہ ہو۔ مقام صلاح دراصل اعلیٰ ترین منصب اور ارفع ترین مرتبہ ہے۔ اس لئے حق جل و علانے انبیاء و رسل کے صالح ہونے کے ساتھ تعریف کی۔ درست بات یہ ہے کہ صلاح کے بہت سے مرتبے ہیں اور بعض بعض سے فوقیت رکھتے ہیں۔ اور سب کو اپنے صالح ہونے کے مطابق سلامتی سے حصہ ملتا ہے۔

(اردو ترجمہ اشعۃ اللمعات از محمد سعید احمد نقشبندی، سابق خطیب حضرت داتا گنج بخش لاہور)

گو ایہی ہے اور بعض روایات میں ”وَحْدَهُ لَا شَرِيكَ لَهُ“ کا اضافہ ہے۔ الہ اگر اس کو بھی پڑھ لیا جائے تو بلاشبہ درست ہے لیکن مذہب حنفی کے مطابق صحیح روایت وہی قول اول ہے جو مذکور ہو چکا ہے۔

”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ“

اول خدائے بزرگ و برتر کی خدائی کی شہادت ہے اور دوسری حضرت محمد ﷺ کی رسالت کی تشہد کے بعد درود پڑھے اور وہ حضرات حنفیہ کے نزدیک سنت ہے۔ جبکہ حضرت امام شافعی فرض قرار دیتے ہیں۔

۱۰: عَنْ عَلِيِّ بْنِ أَبِي طَالِبٍ كَرَّمَ اللَّهُ وَجْهَهُ أَنَّهُ كَانَ إِذَا تَشَهَّدَ قَالَ: ”التَّحِيَّاتُ لِلَّهِ وَالصَّلَوَاتُ الطَّيِّبَاتُ الْعَادِيَّاتُ الرَّائِحَاتُ الطَّاهِرَاتُ النَّاعِمَاتُ السَّابِغَاتُ مَطَابُ وَطْهَرُ، وَزَكَاةٌ وَخُلُصٌ وَنَمَى فَلِلَّهِ، وَمَا حُتْ فَلِغَيْرِ اللَّهِ، أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، مُحَمَّدًا عَبْدُهُ وَرَسُولُهُ، أَرْسَلَهُ بِالْحَقِّ بَشِيرًا وَنَذِيرًا أَوْدَاعِيًّا إِلَى اللَّهِ بِأَذْنِهِ وَسِرًّا جَامِعِيًّا، أَشْهَدُ أَنَّكَ نِعَمَ الرَّبِّ، وَأَنْ مُحَمَّدًا نِعَمَ الرَّسُولِ“

(مسند امام زید رضی اللہ عنہ، ص ۹۶، اردو ترجمہ محمد علی الدین جہانگیر، مکتبہ شبیر برادر دوبا زار لاہور)

وروینا فی الموطا و سنن البیہقی وغیر ہما ایضاً باسناد صحیح عن عائشۃ رضی اللہ عنہا : (التَّحِيَّاتُ الصَّلَوَاتُ الطَّيِّبَاتُ الزَّكَايَاتُ لِلَّهِ، أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَنَّ مُحَمَّدًا عَبْدُهُ وَرَسُولُهُ، السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَى عِبَادِ اللَّهِ الصَّالِحِينَ)

مالک (۹۱/۱)، والبیہقی (۱۳۴/۲)، وابن ابی شیبۃ فی مصنفہ (۲۶۱/۱)، ”اسنادہ صحیح“۔

(کتاب الاذکار ص ۶۲ از امام محمد بن ابی زکریا یحییٰ بن شرف النووی (۶۳۱ھ-۶۷۶ھ))

درو کی کیفیت احادیث میں مختلف صیغوں کے ساتھ آئی ہے۔ ۱۲ اگر درج ذیل الفاظ کے ساتھ پڑھ لے تو بھی کافی ہے۔

”اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ“

ایک نسخہ میں:

”اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ وَبَارِكْ وَسَلِّمْ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ“

حسب قانون مشبہ بہ (درو دابر اہیم خلیل اللہ) میں وجہ تشبیہ کا قوی ہونا لازمی ہے، جو کہ یہاں مورد سخن ہے (یعنی نبی کریم ﷺ کے درود پاک کو ابراہیم خلیل اللہ کے ساتھ جو تشبیہ دی گئی ہے اس میں بعض لوگ یہ اعتراض کر سکتے ہیں کہ حضرت ابراہیم خلیل اللہ پر اللہ کا جو انعام و

۱۲: یہ درود مبارک متعدد صحابہ کرام سے مختلف الفاظ کے ساتھ روایت کیا گیا ہے۔ کتب صحاح (بخاری، مسلم، ابوداؤد، ترمذی، نسائی) سمیت دیگر کتب احادیث میں فقہاء محدثین نے بھی اس درود شریف کو مختلف اسانید سے اپنی اپنی کتابوں میں نقل فرمایا ہے۔ صاحب رسالہ شیخ اجل شاہ عبدالحق محدث دہلوی نے شرح سفر السعادت میں ۴۹ صیغوں کا ذکر فرمایا ہے۔ ۳۴ صیغے سرکار ﷺ اور دیگر حضرات صحابہ کرام سے ثابت ہیں۔ (شرح سفر السعادت فارسی ص ۴۰۰)

صاحب قاموس نے ”الصلوات والبشر فی الصلوٰۃ علی خیر البشر“ میں امام نمیری کی ”الاعلام“ کے حوالے سے تقریباً ۴۰ صیغوں کا ذکر فرمایا ہے۔

امام اجل شیخ تقی الدین سبکی نے ”شفاء السقام فی زیارة خیر الانام“ کے خاتمہ میں نمیری کی کتاب ”الاعلام“ کے حوالے سے ۵۰ سے زیادہ صیغے ذکر فرمائے ہیں۔

علامہ یوسف بن اسمعیل بھائی نے ”سعادة الدارين“ میں ”القول البديع“ کے حوالے سے ۴۰ صیغوں کا ذکر کیا اور ہر صیغے کی تخریج، مصادر و مراجع کا بھی اہتمام فرمایا ہے۔

اکرام ہوا وہ قوت میں زیادہ ہے۔ چونکہ اسے درود مصطفیٰ کے لئے تشبیہ و مثال کے طور پر ذکر کیا گیا (اس کے بہت سے جوابات رسالہ جذب القلوب میں ذکر کر دیئے گئے ہیں۔ بہترین جواب یہ ہے کہ یہاں پر تشبیہ صرف اور صرف نفس صلوٰۃ میں ہے اور بس۔ جیسے اللہ تعالیٰ کے اس قول میں

”إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ النَّبِيِّ مِنْ بَعْدِهِ“

ترجمہ: بے شک اے محبوب! ہم نے تمہاری طرف وحی بھیجی جیسے وحی نوح اور اس کے بعد پیغمبروں کو بھیجی۔

(النساء۔ آیہ: ۱۶۳، از کنز الایمان، امام احمد رضا خان)

مشبہ میں وجہ تشبیہ (نزول وحی) کا ظہور اور اس کی شہرت ہی تشبیہ دینے کے لئے کافی ہے۔ یعنی جس طرح نوح علیہ السلام پر وحی کا نزول ہے۔ وہی نزول وحی آپ ﷺ پر بھی ہے۔ تشہد اور صلوٰۃ کے بعد دعاؤں میں سے پسندیدہ دعا جو بھی چاہے پڑھ لے۔ اگر ماثورات (احادیث اور عمل صحابہ سے ثابت شدہ دعاؤں) سے پڑھ لے تو افضل ہے۔

ماثورہ دعاؤں سے ایک یہ بھی ہے جسے حضور فخر دو عالم ﷺ نے حضرت سیدنا صدیق اکبر رضی اللہ عنہ کی التماس پر انہیں تعلیم فرمائی:

”رَبِّ اِنِّیْ ظَلَمْتُ نَفْسِیْ ظُلْمًا کَثِیْرًا وَّلَا یَغْفِرُ الذُّنُوْبَ اِلَّا اَنْتَ

فَاغْفِرْ لِیْ مَغْفِرَةً مِنْ عِنْدِكَ وَرَحْمَنِیْ اِنَّکَ اَنْتَ الْغَفُوْرُ الرَّحِیْمُ

”اے اللہ (عز و جل) بیشک میں نے اپنی جان پر بہت بہت ظلم کئے اور

تیرے سوا کوئی بھی گناہ بخش نہیں سکتا، تو ہی میری مغفرت فرما اور مجھ پر رحم

۳: متفق علیہ۔ مشکوٰۃ، کتاب الصلوٰۃ، باب الدعاء فی التشہد، ص ۸۷، الدعوات الکبیر، رقم: ۹۰

کر، بیشک تو ہی بخشے والا مہربان ہے۔“

یہ دعا بھی پڑھ سکتا ہے۔

۱:- ”اَللّٰهُمَّ اِنِّیْ اَعُوْذُبِکَ مِنْ فِتْنَةِ عَذَابِ الْقَبْرِ وَمِنْ فِتْنَةِ عَذَابِ النَّارِ وَمِنْ فِتْنَةِ الْمَسِيْحِ الدَّجَالِ وَمِنْ فِتْنَةِ الْمَغْرَمِ وَالْمَأْتَمِ وَمِنْ فِتْنَةِ الْمَحْيَا وَالْمَمَاتِ وَ اَعُوْذُبِکَ مِنَ الْفِتَنِ مَا اَظْهَرَ مِنْهَا وَمَا بَطَنَ

۲:- ”اَللّٰهُمَّ اغْفِرْ لِّیْ مَا قَدَّمْتُ وَمَا اَخَّرْتُ وَمَا اَسْرَرْتُ وَمَا اَعْلَنْتُ وَمَا اَسْرَفْتُ وَمَا اَنْتَ اَعْلَمُ بِهِ مِنِّیْ“ ۱۴

(ترمذی، رقم: ۳۴۲۲۔ بحوالہ ”حسن حصین“)

یعنی، اے اللہ! میں عذاب قبر کے فتنے، عذاب دوزخ کے فتنے، کانے دجال کے فتنے، ہر ایسا کام جو گناہ میں پڑنے کا سبب ہو اور ایسا قرض جس کی ادائیگی مشکل پڑ جائے اور زندگی و موت کے تمام فتنوں سے پناہ مانگتا ہوں۔ اور میں تجھ سے ہر ظاہری و باطنی فتنوں سے پناہ مانگتا ہوں۔ اے اللہ! میرے پہلے اور پچھلے، ظاہری اور پوشیدہ، میری فضول خرچیاں اور وہ گناہ بھی جنہیں تو مجھ سے زیادہ جانتا ہے، سب معاف فرما دے۔

۱۴: یہ احادیث مبارکہ، الفاظ کی تقدیم و تاخیر اور معمولی سی تبدیلی کے ساتھ مختلف کُتب حدیث میں موجود ہیں۔

ملاحظہ فرمائیے۔ مسلم، ابوداؤد، نسائی، ترمذی

غالباً حضرت شیخ محقق رحمۃ اللہ علیہ نے ان احادیث کو یکجا کر دیا، تاکہ نمازی جملہ الفاظ حدیث کے برکات سے مستفید و مستفیض ہو سکے۔ مترجم

نیز یہ جامع دعا بھی پڑھ سکتا ہے۔ چونکہ یہ دنیا و آخرت سب کو شامل ہے۔

”رَبَّنَا اِنَّا فِی الدُّنْیَا حَسَنَةً وَ فِی الْآخِرَةِ حَسَنَةً وَقِنَا عَذَابَ النَّارِ“

اے رب ہمارے! ہمیں دنیا میں بھلائی دے اور ہمیں آخرت میں بھلائی دے اور ہمیں عذاب دوزخ سے بچا۔ ۱۵

☆☆ ☆☆ ☆☆ ☆☆ تمت بالخير ☆☆ ☆☆ ☆☆ ☆☆

۱۵: البقرة، آیت: ۲۰۱۔ کنز الایمان فی ترجمۃ القرآن از: امام احمد رضا خاں علیہ الرحمہ

﴿مصادر ومراجع﴾

- 1- المنہاج فی شرح مسلم بن حجاج۔ امام ابو زکریا محی الدین یحییٰ بن شرف النووی، متوفی ۶۷۶ھ
- 2- الکوکب الدراری شرح صحیح بخاری۔ محمد بن یوسف بن علی بن عبدالکریم کرمانی۔
- 3- مشکوٰۃ المصابیح۔ امام ولی الدین ابی عبداللہ محمد بن عبداللہ، خطیب بغدادی، متوفی ۷۴۰ھ
- 4- کتاب الاذکار۔ امام ابو زکریا محی الدین یحییٰ بن شرف النووی، متوفی ۶۷۶ھ
- 5- مسند امام زید رضی اللہ عنہ۔ اردو ترجمہ: محمد محی الدین جہانگیر، مکتبہ شبیر برادر، اردو بازار لاہور
- 6- شفاء السقام فی زیارة خیر الانام۔ امام اجل، شیخ تقی الدین سبکی رحمۃ اللہ علیہ
- 7- القول البدیع فی الصلاۃ علی حبیب الشفیع ﷺ۔ امام عبدالرحمن سخاوی، متوفی ۹۰۴ھ
- 8- اللالی المصنوعہ فی الاحادیث الموضوعہ۔ امام جلال الدین عبدالرحمن سیوطی، متوفی ۹۱۱ھ
- 9- الصلاۃ والبشر فی الصلاۃ علی خیر البشر۔ امام، شیخ مجدد الدین محمد بن یعقوب الفیر وزآبادی، متوفی ۸۱۷ھ
- 10- رفع المنارة لتخرج احادیث التوسل والزیارة۔ محدث، نقاد، محمود سعید شیخ
- 11- اشعة اللمعات فی شرح مشکوٰۃ۔ شاہ عبدالحق محدث دہلوی، متوفی ۱۰۵۲ھ
- 12- شرح سفر السعادت۔ شاہ عبدالحق محدث دہلوی، متوفی ۱۰۵۲ھ
- 13- سعادة الدارين فی الصلوٰۃ علی سید الکونین ﷺ۔ امام یوسف بن اسماعیل نبھانی، متوفی ۱۳۵۰ھ
- 14- شواہد الحق فی الاستغاثۃ بسید الخلق۔ امام یوسف بن اسماعیل نبھانی، متوفی ۱۳۵۰ھ
- 15- معارج النبوة۔ حضرت ملا معین الدین کاشفی ہروی رحمۃ اللہ علیہ
- 16- تسکین الخواطر فی مسئلہ الحاضر والناظر۔ امام اہل سنت حضرت علامہ سید احمد سعید کاظمی، متوفی ۱۹۸۵ء
- 17- النبی الشاہد۔ مولانا نور احمد انور فریدی رحمۃ اللہ علیہ۔ متوفی ۱۹۶۹ء
- 18- مقام رسول۔ علامہ مولانا منظور احمد فیضی رحمۃ اللہ علیہ
- 19- تذکرۃ المحدثین۔ شارح بخاری و مسلم، علامہ غلام رسول سعیدی رحمۃ اللہ علیہ

- 20۔ درود و سلام اور شان خیر الانام۔ مذہبی سکالر، مفتی غلام سرور قادری رحمۃ اللہ علیہ
- 21۔ تبیین ضلالت البانی۔ شیخ عبداللہ اہری رحمۃ اللہ علیہ
- 22۔ صفۃ صلاۃ النبی۔ شیخ ناصر الدین البانی، متوفی ۱۴۲۰ھ
- 23۔ الاحادیث الضعیفہ والموضوعہ۔ شیخ ناصر الدین البانی، متوفی ۱۴۲۰ھ
- 24۔ فیض الباری شرح صحیح بخاری۔ شیخ انور شاہ کشمیری
- 25۔ خلاصہ عقائد علمائے دیوبند مع تصدیقات جدیدہ، ترتیب، مفتی عبدالشکور ترمذی

☆☆☆☆☆☆☆☆